

മി. സ്പീക്കർ: ഓർഡർ.....ഓർഡർ..... ചോദ്യം നം.*1

സ്മാർട്ട് സിറ്റി നിർമ്മാണം

(*1) ശ്രീ. പി. വി. അൻവർ:

ശ്രീ. എസ്. ശർമ്മ:

ശ്രീ. എം. സ്വരാജ്:

ശ്രീ. ആർ. രാജേഷ് : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം

മറുപടി നൽകുമോ;

(എ) കൊച്ചിൻ സ്മാർട്ട് സിറ്റി സ്ഥാപിക്കുന്നതിന് ടീകോം കമ്പനിയുമായി ഒപ്പുവെച്ച കരാറിന്റെ വിശദാംശങ്ങൾ വ്യക്തമാക്കാമോ?

(ബി) കരാർ പ്രകാരം പൂർത്തിയാക്കേണ്ട നിർമ്മാണ പ്രവർത്തനങ്ങൾ പൂർത്തിയാക്കിയിട്ടുണ്ടോ എന്നും എങ്കിൽ എത്ര ശതമാനം ഐ.ടി. സംരംഭങ്ങൾക്കായി ഉപയോഗിക്കുന്നുണ്ടെന്നും പരിശോധിച്ചിട്ടുണ്ടോ;

(സി) കരാർ പ്രകാരം നിർമ്മാണപ്രവർത്തനങ്ങളും, സ്മാർട്ട് സിറ്റിയുടെ പ്രവർത്തനങ്ങളും പൂർത്തിയാക്കുന്നുണ്ടെന്ന് ഉറപ്പുവരുത്തുവാൻ എന്ത് നടപടി സ്വീകരിക്കുവാനാണ് ഉദ്ദേശിക്കുന്നതെന്ന് വെളിപ്പെടുത്താമോ?

മുഖ്യമന്ത്രി (ശ്രീ. പിണറായി വിജയൻ): സർ,

(എ) കൊച്ചി സ്മാർട്ട് സിറ്റി പദ്ധതി സംബന്ധിച്ച് സർക്കാരും ടീകോമും തമ്മിൽ 13.05.2007-ൽ ഒപ്പുവെച്ച ഹ്രെയിം വർക്ക് എഗ്രിമെന്റിലെ വ്യവസ്ഥകൾ

പ്രകാരം closing തീയതി മുതൽ 10 വർഷത്തിനകം 88 ലക്ഷം ച.അടി. നിർമ്മാണ വിസ്തൃതിയോടുകൂടിയ കെട്ടിടങ്ങൾ നിർമ്മിക്കേണ്ടതും, 90,000 തൊഴിലവസരങ്ങൾ സൃഷ്ടിക്കേണ്ടതുമാണ്. സ്റ്റാർട്ട് സിറ്റിയുമായുള്ള ഹ്രെയിം വർക്ക് എഗ്രിമെന്റ് പ്രകാരമുള്ള 88 ലക്ഷം സ്ക്വയർ ഫീറ്റിൽ 67 ലക്ഷം സ്ക്വയർ ഫീറ്റാണ് ഐ.ടി/ഐ.ടി.ഇ.എസ്. ആവശ്യങ്ങൾക്കായി നീക്കി വെച്ചിട്ടുള്ളത്. Frame work agreement പ്രകാരം സ്റ്റാർട്ട് സിറ്റി കമ്പനിയുടെ ആതറൈസ്ഡ് ഷെയർ ക്യാപിറ്റൽ 680 കോടിയും, പെയ്ഡ് അപ്പ് ഷെയർ ക്യാപിറ്റൽ 120 കോടിയും, സർക്കാരിന്റെ ഷെയർ 31.2 കോടിയുമാണ്. ടീകോം കമ്പനിയുടെ ഷെയർ 84 ശതമാനമാണ്. Frame work agreement പ്രകാരം ആകെ ഭൂമിയുടെ 12 ശതമാനം ഭൂമിയിൽ ടീകോം കമ്പനിക്ക് സ്വതന്ത്ര അവകാശത്തിന് അർഹതയുണ്ട്. Frame work agreement സർക്കാർ വെബ്സൈറ്റിൽ പ്രസിദ്ധീകരിക്കുന്നതിനുള്ള നിർദ്ദേശം നൽകിയിട്ടുണ്ട്.

(ബി) ഒന്നാം ഘട്ടത്തിൽ ഏകദേശം 5500 പേർക്ക് ജോലി ലഭ്യമാക്കുന്ന 6.5 ലക്ഷം ച.അടി. വിസ്തീർണ്ണമുള്ള ഐ.ടി. കെട്ടിടത്തിന്റെ നിർമ്മാണം പൂർത്തീകരിച്ച് പ്രവർത്തനം ആരംഭിച്ചിട്ടുണ്ട്. ഏകദേശം ആറ് ലക്ഷത്തി ഇരുപത്തിമൂന്നായിരം ചതുരശ്ര അടി സ്ഥലം (96 ശതമാനം) ഐ.ടി./ഐ.ടി. അധിഷ്ഠിത സേവനങ്ങൾക്ക് മാറ്റി വെച്ചിട്ടുണ്ട്. ഇതിൽ ഐ.ടി./ഐ.ടി. അധിഷ്ഠിത ഓഫീസുകൾ, കാർ

പാർക്കിംഗ്, ട്രെയിനിംഗ് സെന്റർ, യൂട്ടിലിറ്റി ഏരിയ, കോമൺ ഏരിയ എന്നിവ ഉൾപ്പെടും എന്ന് സ്റ്റാർട്ട് സിറ്റി അധികൃതർ അറിയിച്ചിട്ടുണ്ട്. ആദ്യ ഐ.ടി. മന്ദിരത്തിന്റെ നിർമ്മാണത്തോടൊപ്പം തന്നെ ആദ്യ ഘട്ടത്തിലെ പാലം, 3.7 കി.മീ. നാലുവരിപ്പാത, കാനകൾ, കേബിൾ ട്രെയ്ൻ, സബ്സ്റ്റേഷൻ തുടങ്ങിയവയുടെ നിർമ്മാണവും പൂർത്തീകരിച്ചിട്ടുണ്ട്.

(സി) സ്റ്റാർട്ട് സിറ്റി ഡയറക്ടർ ബോർഡിലെ ഗവൺമെന്റ് പ്രതിനിധികൾ പദ്ധതി നിർമ്മാണ പ്രവർത്തന പുരോഗതി ഓരോ ഘട്ടത്തിലും വിലയിരുത്താറുണ്ട്. കൂടാതെ വിവിധ വകുപ്പുകൾ തമ്മിലുള്ള ഏകോപനം, ജില്ലാ ഭരണകൂടത്തിന്റെ പങ്കാളിത്തം എന്നിവ ഉറപ്പാക്കി പദ്ധതി പ്രവർത്തനങ്ങൾ ഉർജ്ജിതമാക്കുന്നതിനായി ചീഫ് സെക്രട്ടറിയുടെ അധ്യക്ഷതയിൽ റിവ്യൂ മീറ്റിംഗുകൾ നടത്തി വരുന്നു. കൂടാതെ, ഫോർട്ട് കൊച്ചി സബ്കളക്ടറെ സ്റ്റാർട്ട് സിറ്റി പദ്ധതിയുടെ അവശേഷിക്കുന്ന ജോലികൾ പൂർത്തീകരിക്കുന്നതിന് മേൽനോട്ടം വഹിക്കുന്നതിനായുള്ള നോഡൽ ഓഫീസർ ആയി നിയമിച്ചിട്ടുണ്ട്. ഹ്രെയിം വർക്ക് എഗ്രിമെന്റിലെ വകുപ്പ് 5.2 ഉപവകുപ്പ് (c)(d) എന്നിവയിൽ ഉപസംരംഭകരെ പങ്കാളികളാക്കുന്നത് സംബന്ധിച്ച് വിശദീകരിക്കുന്നുണ്ട്. സ്റ്റാർട്ട് സിറ്റിയുടെ പ്രവർത്തനം ഘട്ടം ഘട്ടമായിട്ടാണ് നടപ്പിലാക്കുന്നത്. 2021 ആകമ്പോഴേക്കും

പൂർണ്ണ തോതിൽ പ്രവർത്തനസജ്ജമാകുമെന്ന് സ്റ്റാർട്ട് സിറ്റി അധികൃതർ അറിയിച്ചിട്ടുണ്ട്.

ശ്രീ. പി. വി. അൻവർ: സർ, സംസ്ഥാനത്തെ ഐ.ടി. മേഖലയിലേയ്ക്ക് സ്വദേശികളെയും വിദേശികളെയും ആകർഷിക്കുന്നതിനുവേണ്ടി ഗവൺമെന്റ് എന്താണ് ചെയ്യാൻ ഉദ്ദേശിക്കുന്നതെന്ന് അറിയാൻ താല്പര്യമുണ്ട്. അതുപോലെതന്നെ ഹൈദരാബാദ്, ബാംഗ്ലൂർ തുടങ്ങിയ ഐ.ടി. നഗരങ്ങളിൽ വിദേശ കമ്പനികളെ ആകർഷിക്കുന്നതിന് പലതരത്തിലുള്ള മാർക്കറ്റിംഗ് സംവിധാനവും ഏർപ്പെടുത്തിയിട്ടുണ്ട്. അത്തരം കാര്യങ്ങൾ ചെയ്യാൻ സർക്കാർ ഉദ്ദേശിക്കുന്നുണ്ടോയെന്നറിയാൻ താല്പര്യമുണ്ട്.

ശ്രീ. പിണറായി വിജയൻ: സർ, ഇതുമായി ബന്ധപ്പെട്ട് പ്രധാനമായിട്ടുള്ളത് സ്റ്റാർട്ട് സിറ്റി പൂർണ്ണതയിലെത്തുക എന്നുള്ളതാണ്. സ്റ്റാർട്ട് സിറ്റിയുടെ ആദ്യഭാഗമാണ് അവർ പൂർത്തീകരിച്ചിട്ടുള്ളത്. സ്റ്റാർട്ട് സിറ്റി പൂർണ്ണതയിലെത്തിക്കുന്നതിനുവേണ്ടി അവരുമായി ഇതിനകം ചർച്ച നടത്തി കഴിഞ്ഞിട്ടുണ്ട്. ഇവിടെ നേരത്തെ പ്രസ്താവിച്ചതുപോലെ 2020-ഓടുകൂടി ഇത് പൂർണ്ണതയിലെത്തിക്കുമെന്നതിന് ഉറപ്പു നൽകിയിട്ടുണ്ട്. അപ്പോഴാണ് നാം ഉദ്ദേശിച്ച തരത്തിലുള്ള തൊഴിൽ സാധ്യത ഇതിനകത്തുണ്ടാകുക. അതോടൊപ്പം മറ്റ്

കമ്പനികൾ ഇവിടെ എത്തിച്ചേരുന്നതിനും സാധ്യതയുണ്ട്. ഇൻഡ്യയിലുള്ള മറ്റു നഗരങ്ങളോട് കിടപിടിക്കത്തക്ക രീതിയിലേയ്ക്ക് കേരളത്തെ മാറ്റി തീർക്കുകയെന്നത് നാം നേരത്തെ തന്നെ ലക്ഷ്യമിട്ടിട്ടുള്ള കാര്യമാണ്. അതിനുള്ള പ്രവർത്തനങ്ങളും നടന്നുവരുന്നുണ്ട്.

ശ്രീ. പി. വി. അൻവർ: സർ, കഴിഞ്ഞ എൽ.ഡി.എഫ്. ഭരണകാലത്ത് കോഴിക്കോട് ഒരു ഐ.ടി. സൈബർ സിറ്റിക്കുവേണ്ടി തറക്കല്ലിട്ടിരുന്നു. പിന്നീട് അതിന്റെ പ്രവർത്തനങ്ങളൊന്നും ഉണ്ടായില്ല. ആ ഐ.ടി. പാർക്കിന്റെ കാര്യത്തിൽ ഗവൺമെന്റ് പുതുതായി എന്താണ് ചെയ്യാനുദ്ദേശിക്കുന്നത്? എത്ര സമയത്തിനുള്ളിൽ കോഴിക്കോടിനെ ഒരു ഐ.ടി. ഹബ്ബാക്കി മാറ്റുമെന്ന് അറിയാൻ താല്പര്യമുണ്ട്.

ശ്രീ. പിണറായി വിജയൻ: സർ, കേരളത്തിൽ ഐ.ടി. എല്ലാ സ്ഥലത്തും ആരംഭിക്കാൻ പറ്റുന്ന ഒന്നാണ് എന്നൊരു പൊതുവികാരം നിലനില്ക്കുന്നുണ്ട് എന്നത് ഒരു വസ്തുതയാണ്. എന്നാൽ സാധാരണ നിലയ്ക്ക് കേന്ദ്രീകരിക്കാൻ കഴിയുന്നത് തിരുവനന്തപുരം, കൊച്ചി, കോഴിക്കോട് എന്നീ പ്രധാന നഗരങ്ങളിൽത്തന്നെയാണ്. അതിലൊന്നാണ് കോഴിക്കോട്. കോഴിക്കോട് നേരത്തെ തുടങ്ങിയിട്ടുള്ള സംരംഭം പൂർണ്ണതയിലെത്തിക്കുക എന്നതുതന്നെയാണ് ഉദ്ദേശിക്കുന്നത്. ഏറെക്കുറെ അത് പൂർത്തിയായി വരികയാണ്.

ശ്രീ. എസ്. ശർമ്മ: സർ, സ്മാർട്ട് സിറ്റിയുടെ ഇപ്പോഴത്തെ സ്ഥിതിയും ഭാവിയിലേക്ക് കമ്മീഷൻ ചെയ്യാൻ കഴിയുമെന്ന് കണക്കാക്കുന്ന വർഷവും അതിന്റെ തൊഴിലവസര സാധ്യതകളും പ്രധാന ചോദ്യത്തിന് ഉത്തരമായി മുഖ്യമന്ത്രി വിശദീകരിച്ചിട്ടുണ്ട്. ആദ്യഘട്ടത്തിൽ പണി പൂർത്തീകരിക്കാൻ കഴിഞ്ഞിട്ടുള്ള ആ കെട്ടിടത്തിന് വിഭാവന ചെയ്തതുപോലെ 5000-ത്തിലധികം വരുന്ന ഐ.ടി. മേഖലയിലെ ഉദ്യോഗാർത്ഥികൾക്ക് തൊഴിൽ ഉറപ്പാക്കുവാൻ കഴിഞ്ഞിട്ടുണ്ടോ എന്ന കാര്യം ഗവൺമെന്റ് പരിശോധിച്ചിട്ടുണ്ടോ?

ശ്രീ. പിണറായി വിജയൻ: സർ, ഇപ്പോൾ പൂർത്തിയാക്കിയ ഭാഗം വച്ച് 5000-ത്തിൽപ്പരം ആളുകൾക്ക് തൊഴിൽ നൽകാൻ കഴിയേണ്ടതാണ്. എത്ര പേർക്ക് കൃത്യമായി തൊഴിൽ അവിടെ നൽകി കഴിഞ്ഞിട്ടുണ്ട് എന്നതിനെക്കുറിച്ച് ഒരു പരിശോധനയിലേയ്ക്ക് ഗവൺമെന്റ് കടന്നിട്ടില്ല.

ശ്രീ. എം. സ്വരാജ്: സർ, വിവരസാങ്കേതികവിദ്യയിലുന്നിയുള്ള വ്യവസായിക മുന്നേറ്റത്തിന് രാജ്യത്ത് ആദ്യമായി തുടക്കം കുറിച്ച തിരുവനന്തപുരം ടെക്നോപാർക്കിന്റെ തുടർച്ചയായി വികസിക്കേണ്ടിയിരുന്നതാണ് സ്മാർട്ട് സിറ്റി. അതിന്റെ ആദ്യഘട്ടം ഉദ്ഘാടനത്തെ തുടർന്നുള്ള വാർത്തകൾ പുറത്തുവന്നപ്പോൾ ഐ.ടി. എന്നുപറഞ്ഞാൽ ഇൻഫർമേഷൻ ടെക്നോളജിയാണോ ഇന്റർനാഷണൽ

തട്ടിപ്പാനോ എന്ന സംശയമാണ് ജനങ്ങളിലുണ്ടായത്. തട്ടുകട, ഹോട്ടൽ, ചായക്കട, മുറുക്കാൻകട എന്നൊക്കെയുള്ള വാർത്തകൾ നമ്മുടെ മുൻപിലുണ്ട്. എന്റെ ചോദ്യം നിർദ്ദിഷ്ട സ്ഥലത്ത് ഐ.ടി. വ്യവസായങ്ങൾ തന്നെ തുടങ്ങുമെന്ന് ഉറപ്പാക്കാൻ ഗവൺമെന്റ് നടപടി സ്വീകരിക്കുമോ; എന്തൊക്കെയാണ് നടപടികൾ?

ശ്രീ. പിണറായി വിജയൻ: സർ, സ്മാർട്ട് സിറ്റിയുമായി ബന്ധപ്പെട്ടുള്ള കരാറിൽ തന്നെ ഐ.ടി./ഐ.ടി.ഇ.എസ്. ആവശ്യങ്ങൾക്കായി എത്രമാത്രം സ്ഥലം നീക്കിവയ്ക്കണമെന്നത് വ്യക്തമാക്കിയിട്ടുണ്ട്. അതിൽ ഉറച്ചുനില്ക്കാൻ തന്നെയാണ് സർക്കാർ നടപടികൾ സ്വീകരിക്കുക. ഇപ്പോൾ അവരമായുള്ള ചർച്ചയിലും അത് വ്യക്തമാക്കി കഴിഞ്ഞിട്ടുണ്ട്. അതിന് ഉതകുന്ന കമ്പനികളെ കൊണ്ടുവരണമെന്നു തന്നെയാണ് അവർ വ്യക്തമാക്കിയത്. അതുകൊണ്ട് ഉയർന്നുവരുന്ന ആശങ്ക ദൂരീകരിക്കാനുള്ള നടപടികൾ തന്നെ സർക്കാർ സ്വീകരിക്കും.

ശ്രീ. ആർ. രാജേഷ്: സർ, നമ്മുടെ ഐ.ടി. മേഖലയുടെ വികസനത്തിന് പ്രധാനപ്പെട്ട സംഭാവന നൽകിയ ഒന്നാണ് സ്മാർട്ട് സിറ്റി. എന്നാൽ ആ നിലയിൽ കഴിഞ്ഞ അഞ്ച് വർഷക്കാലം സ്മാർട്ട് സിറ്റിയുടെ പ്രവർത്തനങ്ങളെ മുന്നോട്ടുകൊണ്ടുപോകാൻ കഴിഞ്ഞിട്ടില്ല. നിലവാരമുള്ള ഐ.ടി. കമ്പനികൾ ഇവിടേയ്ക്ക് വരുക എന്നുള്ളത് സ്മാർട്ട് സിറ്റി പോലുള്ള ഐ.ടി. സ്ഥാപനങ്ങളുടെ

പുരോഗതിക്ക് ഏറ്റവും പ്രധാനമാണ്. ഇക്കാര്യത്തിൽ ഗവൺമെന്റ് പരിശോധന നടത്തിയിട്ടുണ്ടോ; ഭാവിയിൽ യുവാക്കൾക്ക് കൂടുതൽ തൊഴിലവസരങ്ങൾ ലഭ്യമാക്കുന്നതിനുവേണ്ടി നിലവാരമുള്ള ഐ.ടി. കമ്പനികളെ സ്റ്റാർട്ട് സിറ്റിയിലേക്ക് കൊണ്ടുവരാനാവശ്യമായ നടപടി സ്വീകരിക്കുമോ; ഇപ്പോൾ അത്തരം കമ്പനികളുണ്ടോ എന്നതും സർക്കാർ വ്യക്തമാക്കുമോ?

ശ്രീ. പിണറായി വിജയൻ: സർ, കെട്ടിടം നിർമ്മിച്ചു കഴിഞ്ഞാൽ മാത്രമേ കമ്പനികൾ ഇങ്ങോട്ടുവരികയുള്ളൂവെന്നതാണ് പ്രശ്നം. 88 ലക്ഷം ചതുരശ്ര അടി കെട്ടിടം നിർമ്മിക്കേണ്ടതിൽ 67 ലക്ഷം ചതുരശ്ര അടി സ്ഥലമാണ് ഐ.ടി./ഐ.ടി.യേതര സേവനങ്ങൾക്കായി ഉപയോഗിക്കാവുന്നത്. നേരത്തെ ഇവിടെ വ്യക്തമാക്കിയതുപോലെ, 6.5 ലക്ഷം ചതുരശ്ര അടി കെട്ടിടങ്ങൾ മാത്രമേ പൂർത്തീകരിച്ചു കഴിഞ്ഞിട്ടുള്ളൂ. 6.5 ലക്ഷം ചതുരശ്ര അടി കഴിഞ്ഞുള്ള കെട്ടിടം പൂർണ്ണമായി പൂർത്തീകരിക്കാനിരിക്കുകയാണ്. ആ കെട്ടിടവും കൂടി പൂർത്തീകരിക്കുമ്പോഴാണ് നാം ഉദ്ദേശിക്കുന്ന തരത്തിലുള്ള തൊഴിൽ സാധ്യത ഇതിൽ വരുന്നത്. അതിൽ ഒരു ആശങ്കയുമുണ്ടാകേണ്ടതില്ല. അവിടെ അത്തരം സൗകര്യങ്ങളൊരുക്കുമ്പോൾ കേരളത്തിന്റെ പ്രത്യേകത വച്ച് സ്വാഭാവികമായും കമ്പനികൾ വരാൻ തയ്യാറാകും. ആ കമ്പനികൾ വരുന്നതിനുള്ള പ്രോത്സാഹനം

ഇതിന്റെ ഭാഗമായി ലഭിക്കുകയും ചെയ്യും.

ശ്രീ. പി. ഉബൈദുള്ള: സർ, സ്മാർട്ട് സിറ്റി തുടങ്ങുന്നതുമായി ബന്ധപ്പെട്ട് മുൻസർക്കാരിന്റെ കാലത്ത് കരാറുണ്ടാക്കിയിരുന്നോ; അങ്ങനെ ഉണ്ടാക്കിയിരുന്നെങ്കിൽ ടി കരാറിന്റെ വ്യവസ്ഥകളിൽ എന്തെങ്കിലും മാറ്റം വരുത്താൻ ഗവൺമെന്റ് ഉദ്ദേശിക്കുന്നുണ്ടോ; ഉദ്ദേശിക്കുന്നുണ്ടെങ്കിൽ എന്തൊക്കെ വ്യവസ്ഥകളിലാണ് മാറ്റം വരുത്താൻ ഉദ്ദേശിക്കുന്നതെന്ന് വിശദമാക്കാമോ?

ശ്രീ. പിണറായി വിജയൻ: സർ, ഇതുമായി ബന്ധപ്പെട്ട് ഫ്രെയിം വർക്ക് എഗ്രിമെന്റ് ഒപ്പുവച്ചത് 13.5.2007-നാണ്. ആ സർക്കാരിന്റെ തുടർച്ചയായിട്ടാണ് സംസ്ഥാനത്ത് പിന്നീട് ഒരു സർക്കാർ വന്നതും ഇപ്പോൾ ഒരു സർക്കാർ നിലനിൽക്കുന്നതും. ആ വ്യവസ്ഥകൾ അനുസരിച്ചാണ് കാര്യങ്ങൾ നീങ്ങുന്നത്. ഇക്കാര്യത്തിൽ മറ്റുതരത്തിലുള്ള ഒരു പ്രശ്നവും ഉദിക്കുന്നില്ല.

ശ്രീ. പി. ടി. തോമസ്: സർ, രാജ്യത്ത് ആദ്യമായി ഐ.ടി. സംരംഭം വന്ന സംസ്ഥാനങ്ങളിൽ ഒന്നാം സ്ഥാനം നമ്മുടെ സംസ്ഥാനത്തിനായിരുന്നു. എന്നാൽ വളരെ വർഷങ്ങൾക്കുശേഷം നമ്മുടെ പിന്നാലെ കടന്നുവന്ന തൊട്ടടുത്ത സംസ്ഥാനങ്ങളായ കർണ്ണാടക, ആന്ധ്രപ്രദേശ്, തമിഴ്നാട് പോലും ഈ രംഗത്ത് നമ്മളെക്കാൾ വളരെ മുന്നിൽ പോയിട്ടുണ്ട്. 13.5.2007-ൽ ഉണ്ടായ എഗ്രിമെന്റ്

നിർഭാഗ്യവശാൽ അഞ്ചുവർഷക്കാലം യാതൊരു പുരോഗതിയുമുണ്ടാകാതെ പോകുകയും പിന്നീട് അതിനൊരു തുടക്കം.... ഇങ്ങോട്ട് തുടർന്ന് പോയതാണ് ഇന്ന് 67 ലക്ഷം ഐ.ടി.-ക്ക് മാത്രമുള്ള സ്ഥലത്തിന്റെ 10 ശതമാനം പോലും പൂർത്തിയാക്കാൻ കഴിയാതെപോയതിന്റെ യഥാർത്ഥ കാരണമെന്ന് വിലയിരുത്തിക്കൊണ്ട് ഗൗരവതരമായ ഒരു സമീപനം ഭരണപ്രതിപക്ഷ വ്യത്യാസമില്ലാതെ സ്വീകരിക്കണം. എന്റെ മണ്ഡലത്തിലാണ് സ്മാർട്ട് സിറ്റി

മി. സ്പീക്കർ: അങ്ങ് ചോദ്യത്തിലേയ്ക്ക് വരൂ.

ശ്രീ. പി. ടി. തോമസ്: സർ, കഴിഞ്ഞ ദിവസം ഞാൻ അവിടെ പോയി, എന്റേതായ സാഹചര്യത്തിൽ സ്മാർട്ട് സിറ്റി അധികൃതരുമായി ചെറിയൊരു ചർച്ച നടത്തി. അവിടെ ഗവൺമെന്റിന്റെ അടിയന്തര ശ്രദ്ധ വേണ്ട ഒട്ടേറെ കാര്യങ്ങൾ ഇനിയും അവശേഷിക്കുന്നുണ്ട്.

മി. സ്പീക്കർ: അങ്ങ് ചോദ്യം ചോദിക്കൂ.

ശ്രീ. പി. ടി. തോമസ്: സർ, ശ്രീ. സ്വരാജ് പറഞ്ഞതുപോലുള്ള നിലപാടാണ് നമ്മളെ പിന്നോട്ടു നയിച്ചിരുന്നത്. അങ്ങയുടെ നടപടിയിൽ ഞാൻ പ്രതീക്ഷ കാണുകയാണ്. സ്മാർട്ട് സിറ്റിയുടെയും ഇൻഫോ പാർക്കിന്റെയും ടെക്നോ പാർക്കിന്റെയും സൈബർ സിറ്റിയുടെയും കാര്യത്തിൽ, വളരെ ക്രിയാത്മകമായ

നിലപാടെടുക്കുമെന്ന് സുദൃഢമായി പറയാൻ കഴിയുമോ; അതിനുവേണ്ടി എന്ത് നടപടികളാണ് ഉദ്ദേശിക്കുന്നത്?

ശ്രീ. പിണറായി വിജയൻ: സർ, ബഹുമാനപ്പെട്ട അംഗത്തിന്റെ മണ്ഡലത്തിലെ ഒരു പ്രശ്നമെന്ന നിലയ്ക്ക് ഇപ്പോൾ സംസാരിക്കുന്നതിനുമുമ്പ് തന്നെ ഈ പ്രശ്നം എന്റെ ശ്രദ്ധയിൽപ്പെടുത്താൻ അദ്ദേഹത്തിന് അവസരമുണ്ടായിരുന്നു. എന്തുകൊണ്ടോ ഇതേവരെ അദ്ദേഹം ആ പ്രശ്നം എന്റെ ശ്രദ്ധയിൽപ്പെടുത്തിയതായി കണ്ടില്ല. അങ്ങനെയായിരുന്നുവെങ്കിൽ എന്താണ് പ്രശ്നമെന്ന് മനസ്സിലാക്കി അതിന്മേൽ നടപടി സ്വീകരിക്കാൻ കഴിയുമായിരുന്നു. ഇവിടെ അദ്ദേഹം പറഞ്ഞ ഒരു കാര്യം തീർത്തും വസ്തുതാവിരുദ്ധമാണ്. 2007 മേയ് 13-ന് ഒപ്പുവച്ച ഹൈയിം വർക്ക് എഗ്രിമെന്റിന്റെ ഭാഗമായുള്ള തുടർനടപടികൾ ആ ഗവൺമെന്റ് ശരിയായ രീതിയിൽ സ്വീകരിച്ചുവന്നിരുന്നു. എന്നാൽ നാം ഓർക്കേണ്ട ഒരു കാര്യം, ക്ലോസിംഗ് തീയതി മുതൽ 10 വർഷത്തിനകം ഇവിടെ പണിപൂർത്തിയാക്കി ജോലി നൽകുമെന്ന നിലപാടായിരുന്നു അതിനകത്തുണ്ടായിരുന്നത്. ഇപ്പോഴും ക്ലോസിംഗ് തീയതിയായിട്ടില്ല എന്ന വസ്തുത നിലനിൽക്കുന്നു. അത് എങ്ങനെ വന്നുചേർന്നതാണ്. അത്തരത്തിലുള്ള ചർച്ചയിലേയ്ക്ക് പോകലല്ല നല്ലത്. നമുക്ക് സ്മാർട്ട് സിറ്റി വേഗം തന്നെ പ്രാവർത്തികമാക്കാനാവണം. അതിനുള്ള

ഇടർന്നടപടികൾ സർക്കാർ സ്വീകരിക്കും. നമുക്ക് നല്ല നിലയ്ക്ക് സഹകരിച്ച് മുന്നോട്ടുപോകാം.

ശ്രീമതി വീണാ ജോർജ്ജ്: സർ, 85 ലക്ഷം ചതുരശ്ര അടിയുടെ കെട്ടിടമാണ് ഉദ്ദേശിക്കുന്നതെന്ന് ബഹുമാനപ്പെട്ട മുഖ്യമന്ത്രി പറയുകയുണ്ടായി. എന്നാൽ കഴിഞ്ഞ യു.ഡി.എഫ്. സർക്കാരിന്റെ കാലത്ത് ഒരു പുതിയ മാസ്റ്റർപ്ലാൻ തയ്യാറായിട്ടുണ്ടെന്നും അത് രഹസ്യമായി വെച്ചിരിക്കുകയാണെന്നും പറയുന്നു. ഇതിന്റെ നിജസ്ഥിതി എന്താണ്; അതോടൊപ്പം 70 ശതമാനം ഐ.ടി.-ക്കും ബാക്കി 30 ശതമാനം വ്യാവസായിക സംരംഭങ്ങൾക്കുമെന്നുള്ളതാണ് ആദ്യം തീരുമാനിച്ചിരുന്നത്. നിലവിൽ ഇതിന് മാറ്റമുണ്ടോ?

ശ്രീ. പിണറായി വിജയൻ: സർ, ഇക്കാര്യത്തിൽ മറ്റുതരത്തിലുള്ള ആശങ്കകൾ നിലനിൽക്കുന്നുണ്ടെങ്കിലും സർക്കാർ സ്റ്റാർട്ട്സിറ്റിയുമായി ബന്ധപ്പെട്ട എഗ്രിമെന്റിൽ പറയുന്ന കാര്യങ്ങൾ നടപ്പാക്കുന്നതിനുള്ള മുൻതൂക്കം കൊടുക്കും. ആഗസ്റ്റ് 6-ാം തീയതി ബോർഡ് മീറ്റിംഗ് ചേരാൻ നിശ്ചയിച്ചു കഴിഞ്ഞിട്ടുണ്ട്. പ്രസ്തുത യോഗത്തിലാണ് യഥാർത്ഥത്തിൽ ഇപ്പോഴത്തെ മുഖ്യമന്ത്രി ആ ബോർഡിലേയ്ക്ക് വരാൻ പോകുന്നത്. അതിനെക്കുറിച്ച് ചർച്ച ചെയ്യുമ്പോൾ ഈ പറഞ്ഞ മാസ്റ്റർ പ്ലാൻ ലക്ഷ്യം കൈവരിക്കാനുള്ള സമയക്രമം, ഓരോ ഘട്ടത്തിലും കൈവരിക്കേണ്ട

പുരോഗതി തുടങ്ങിയ കാര്യങ്ങളെക്കുറിച്ച് വ്യക്തമായ തീരുമാനത്തിലേയ്ക്കെത്തും. ഇപ്പോൾതന്നെ മുഖ്യമന്ത്രിയെന്നുള്ള നിലയിൽ അവരുമായി ബന്ധപ്പെട്ട് നടത്തിയ ചർച്ചയിൽ ഇക്കാര്യങ്ങൾ വ്യക്തമാക്കിയിട്ടുണ്ട്. അതിന് കൃത്യമായ സമയക്രമം പാലിച്ചുകൊണ്ട് അല്ലെങ്കിൽ സമയക്രമം സംബന്ധിച്ച് അവർ ധാരണയിൽ എത്തിക്കൊണ്ട് ആ യോഗത്തിന് വരണമെന്നുള്ളത് അവരെ അറിയിച്ചിട്ടുണ്ട്. ആ യോഗത്തിൽ കൃത്യമായ വ്യക്തത വരുത്താൻ കഴിയുമെന്ന് തന്നെയാണ് ഉദ്ദേശിക്കുന്നത്.

ശ്രീ. പി. സി. ജോർജ്ജ് പ്ലാനോട്ടോ: സർ, കഴിഞ്ഞതിന് മുന്നിലത്തെ വി.എസ്.

ഗവൺമെന്റ്, 2007-ലാണ് ഈ എഗ്രിമെന്റ് വച്ചത്. ആ എഗ്രിമെന്റ് അതേപടി നടപ്പിലാക്കുകയാണെങ്കിൽ 2017-ൽ ഇത് കമ്മീഷൻ ചെയ്യേണ്ട? പിന്നീട് വന്ന ഗവൺമെന്റ് ആ എഗ്രിമെന്റിൽ ടീകോം കമ്പനിയുമായി ചർച്ച നടത്തി എന്തെങ്കിലും മാറ്റം വരുത്തിയിട്ടുണ്ടോ; അത് മുഖ്യമന്ത്രിയായ സമയത്ത് 2020-ലാണ് കമ്മീഷനിംഗ് എന്നുപറഞ്ഞു. എന്തുകൊണ്ട് മൂന്ന് വർഷം ദീർഘിപ്പിച്ചു; അതിന്റെ കാരണങ്ങളെന്താണ്; 2020-ൽ തന്നെ ഇത് കമ്മീഷൻ ചെയ്യുമെന്ന് ഉറപ്പാക്കാൻ ഗവൺമെന്റ് എന്തുനടപടി സ്വീകരിക്കാനാണ് ഉദ്ദേശിക്കുന്നത്?

ശ്രീ. പിണറായി വിജയൻ: സർ, ഏതെങ്കിലും തരത്തിലുള്ള വ്യത്യസ്തതകൾ

എഗ്രിമെന്റിനകത്ത് വരുത്തിയിട്ടുണ്ടോയെന്നുള്ള കാര്യം എന്റെ ശ്രദ്ധയിൽ പെട്ടിട്ടില്ല. ഇതുമായി ബന്ധപ്പെട്ട് പദ്ധതി പൂർത്തീകരിക്കുന്ന കാര്യം.... അത് സമയബന്ധിതമായി പൂർത്തീകരിക്കാനാണ് നടപടികൾ സ്വീകരിക്കുന്നത്. അതിൽ ഒരു ഉടക്കായി കിടക്കുന്ന കാര്യം നേരത്തേ ഇവിടെ ഞാൻ സൂചിപ്പിച്ചു. ക്ലോസിംഗ് തീയതി എന്ന നിലയിലേയ്ക്ക് കാര്യങ്ങൾ പോകാതെ ഏറെക്കുറെ കാര്യങ്ങൾ, അവർപറയുന്ന കാര്യങ്ങൾ, സംസ്ഥാന ഗവൺമെന്റ് ചെയ്യേണ്ടതെല്ലാം ചെയ്യുകഴിഞ്ഞിട്ടുണ്ട്. അതുമായി ബന്ധപ്പെട്ട് ഈ വരുന്ന ബോർഡ് മീറ്റിംഗിൽ കൃത്യമായ വ്യക്തത വരുത്തും. പത്ത് വർഷത്തിനുള്ളിൽ ലക്ഷ്യം കൈവരിക്കൽ, ഹ്രെയിം വർക്ക് എഗ്രിമെന്റിൽ ക്ലോഷർ ഡേറ്റ് എന്നുപറഞ്ഞതിന്റെ ഭാഗമായി അവർക്ക് ഇനിയും നീട്ടി പോകാം. പക്ഷേ ആ വ്യവസ്ഥ മാറ്റാൻ ബന്ധപ്പെട്ട പാർട്ട്ണർ മീറ്റിംഗ് വിളിക്കാൻ സർക്കാർ നിർബന്ധിക്കും. ആ പാർട്ട്ണർ മീറ്റിംഗിൽ വച്ച് ഈ വ്യവസ്ഥയിൽ തന്നെ മാറ്റം വരുത്തി നടപടികൾ മുന്നോട്ടു കൊണ്ടുപോകാൻ ശ്രമിക്കും.

മി. സ്പീക്കർ: ചോദ്യം നമ്പർ *2-ഉം *28-ഉം *30-ഉം സമാന സ്വഭാവമുള്ളവയാണ്. ചോദ്യം നമ്പർ *2-ന്റെ കൂടെ ചോദ്യം നമ്പർ *28-ഉം *30-ഉം ക്ലബ്ബ് ചെയ്യുന്നതിനുള്ള റിക്വസ്റ്റ് കിട്ടിയിട്ടുണ്ട്. അത് ചെയ്യാൻ അംഗീകരിക്കുന്നു.

ഭക്ഷ്യവും സിവിൽ സപ്ലൈസും വകുപ്പുമന്ത്രി ഈ മൂന്ന് ചോദ്യത്തിനും കൂടെ മറുപടി പറയുന്നതാണ്.

നിത്യോപയോഗ സാധനങ്ങളുടെ വിലക്കയറ്റം

(*2) ശ്രീ. അടൂർ പ്രകാശ്:

ശ്രീ. തിരുവഞ്ചൂർ രാധാകൃഷ്ണൻ:

ശ്രീ. വി. ഡി. സതീശൻ:

ശ്രീ. എ. പി. അനിൽകുമാർ: താഴെ കാണുന്ന ചോദ്യങ്ങൾക്ക് ഭക്ഷ്യവും

സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

(എ) നിത്യോപയോഗ സാധനങ്ങളുടെ വില കുതിച്ചുയർന്നത് തടയാൻ എന്തെല്ലാം നടപടികൾ സ്വീകരിച്ചിട്ടുണ്ടെന്ന് വ്യക്തമാക്കാമോ;

(ബി) വിലക്കയറ്റം തടയാൻ വിപണിയിൽ എന്തെല്ലാം ഇടപെടലുകൾ നടത്തിയിട്ടുണ്ടെന്ന് വെളിപ്പെടുത്താമോ?

(സി) ഇതിനായി സിവിൽ സപ്ലൈസ് കോർപ്പറേഷനും സർക്കാരും മറ്റ് ഇതര ഏജൻസികളെ എങ്ങനെ പ്രയോജനപ്പെടുത്താനാണ് ഉദ്ദേശിക്കുന്നതെന്ന് വ്യക്തമാക്കാമോ?

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ): സർ,

(എ) & (ബി) നിത്യോപയോഗ സാധനങ്ങളുടെ വിലവർദ്ധനവ് നേരിടാൻ സിവിൽ സപ്ലൈസ് കോർപ്പറേഷൻ മുഖേനയുള്ള വിപണിയിടപെടൽ പദ്ധതി

കാര്യക്ഷമമായി നടപ്പിലാക്കുന്നതിനായി സംസ്ഥാന ബഡ്ജറ്റിൽ അനുവദിച്ചിരുന്ന 70 കോടി രൂപ 150 കോടി രൂപയായി ഉയർത്തിയിട്ടുണ്ട്.

നിലവിൽ പൊതുവിപണിയിലുണ്ടാകുന്ന അവശ്യവസ്തുക്കളുടെ വില വർദ്ധനവ് നിയന്ത്രിക്കുന്നതിന്റെ ഭാഗമായി 13 ഇനം അവശ്യവസ്തുക്കൾ 20 ശതമാനം മുതൽ 62 ശതമാനം വരെ സബ്സിഡി നിരക്കിൽ സപ്ലൈകോ വിൽപ്പനശാലകൾ വഴി വിതരണം ചെയ്യുവരുന്നു. കൂടാതെ സബ്സിഡി സാധനങ്ങൾ ഉൾപ്പെടെ 21 ഇനം അവശ്യഭക്ഷ്യധാന്യങ്ങൾ പൊതുവിപണിയേക്കാൾ 10 മുതൽ 20 ശതമാനം വരെ വില കുറച്ച് ഫ്രീസെയിൽ സബ്സിഡി നിരക്കിൽ പൊതുജനങ്ങൾക്ക് ആവശ്യമായ അളവിൽ ലഭ്യമാക്കി വരുന്നു. ഉപഭോക്താവിന് ഗുണമേന്മയുള്ള ഗോതമ്പുപൊടി ലഭ്യമാക്കുന്നതിന് കിലോയ്ക്ക് 15 രൂപ നിരക്കിൽ ഫോർട്ടിഫൈഡ് ആട്ട 14000 റേഷൻ കടകൾ വഴിയും സപ്ലൈകോ വിൽപ്പനശാലകൾ വഴിയും വിതരണം നടത്തി വരുന്നു. കൂടാതെ സാധനങ്ങൾ ഉല്പാദന കേന്ദ്രങ്ങളിൽ നിന്നും ടെണ്ടർ മുഖേന നേരിട്ട് സംഭരിക്കുന്ന കാര്യവും പരിശോധിച്ചുവരുന്നു.

വിലക്കയറ്റം തടയുന്നതിന്റെ ഭാഗമായി കരിഞ്ചന്ത, പൂഴിവെയ്പ്പ്, അന്യായ വില, മറ്റ് നിയമ ലംഘനങ്ങൾ എന്നിവ തടയുന്നതിനായി ജില്ലാ കളക്ടർമാരുടെയും സിവിൽ സപ്ലൈസ് വകുപ്പിന്റേയും നേതൃത്വത്തിൽ പോലീസ്, ലീഗൽ മെട്രോളജി,

റവന്യൂ, ആരോഗ്യം, നികുതി എന്നീ വകുപ്പുകളുടെ സഹകരണത്തോടെ ശക്തമായ പരിശോധനകളും റെയ്ഡുകളും നടത്തിവരുന്നു.

(സി) ഇതര ഏജൻസികളെ ഉപയോഗപ്പെടുത്തുന്നതിന്റെ ഭാഗമായി ഹോർട്ടികോർപ്പിന്റെ സ്റ്റാളുകൾ സിവിൽ സപ്ലൈസ് കോർപ്പറേഷന്റെ തെരഞ്ഞെടുത്ത വിൽപനശാലകളിൽ പ്രവർത്തിച്ചുവരുന്നുണ്ട്. കൂടാതെ കെപ്കോ, എം.പി.ഐ. എന്നീ സ്ഥാപനങ്ങളുടെ ഉത്പന്നങ്ങളും വിതരണം ചെയ്തുവരുന്നു.

നിത്യോപയോഗ സാധനങ്ങളുടെ വിലവർദ്ധന

(*28) ശ്രീ. പി. കെ. ബഷീർ :

ശ്രീ. മഞ്ഞളാംകുഴി അലി:

ശ്രീ. എൻ. എ. നെല്ലിക്കുന്ന്:

ശ്രീ. സി. മമ്മൂട്ടി: താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

(എ) നിത്യോപയോഗ വസ്തുക്കളുടെയും ഭക്ഷ്യവിഭവങ്ങളുടെയും വില ക്രമാതീതമായി വർദ്ധിക്കുന്നു എന്ന റിപ്പോർട്ടുകൾ ശ്രദ്ധയിൽപ്പെട്ടിട്ടുണ്ടോ;

(ബി) വിലവർദ്ധനമൂലം ബുദ്ധിമുട്ടനുഭവിക്കുന്നവർക്ക് ആശ്വാസമേകാൻ എന്തൊക്കെ നടപടികൾ സ്വീകരിച്ചിട്ടുണ്ടെന്ന് വ്യക്തമാക്കുമോ;

(സി) വിലക്കയറ്റം ഉണ്ടാകാനുള്ള കാരണങ്ങൾ വിശകലനം ചെയ്തിട്ടുണ്ടോ;

എങ്കിൽ വിശദമാക്കുമോ?

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ): സർ,

(എ) ശ്രദ്ധയിൽപ്പെട്ടിട്ടുണ്ട്.

(ബി) നിത്യോപയോഗ സാധനങ്ങളുടെ വിലവർദ്ധനവ് നേരിടാൻ സിവിൽ സപ്ലൈസ് കോർപ്പറേഷൻ മുഖേനയുള്ള വിപണിയിടപെടൽ പദ്ധതി കാര്യക്ഷമമായി നടപ്പിലാക്കുന്നതിന് സംസ്ഥാന ബഡ്ജറ്റിൽ അനുവദിച്ചിരുന്ന 70 കോടി രൂപ 150 കോടി രൂപയായി ഉയർത്തിയിട്ടുണ്ട്.

പൊതുവിപണിയിലുണ്ടാകുന്ന അവശ്യവസ്തുക്കളുടെ വിലവർദ്ധനവ് നിയന്ത്രിക്കുന്നതിന്റെ ഭാഗമായി 13 ഇനം അവശ്യ വസ്തുക്കൾ 20 ശതമാനം മുതൽ 62 ശതമാനം വരെ സബ്സിഡി നിരക്കിൽ സപ്ലൈകോ വിൽപ്പനശാലകൾ വഴി വിതരണം ചെയ്തുവരുന്നു. കൂടാതെ സബ്സിഡി സാധനങ്ങൾ ഉൾപ്പെടെ 21 ഇനം അവശ്യ ഭക്ഷ്യധാന്യങ്ങൾ പൊതുവിപണിയേക്കാൾ 10 മുതൽ 20 ശതമാനം വരെ വില കുറച്ച് ഫ്രീസെയിൽ സബ്സിഡി നിരക്കിൽ പൊതുജനങ്ങൾക്ക് ആവശ്യമായ അളവിൽ ലഭ്യമാക്കി വരുന്നു. ഉപഭോക്താവിന് ഗുണമേന്മയുള്ള ഗോതമ്പുപൊടി ലഭ്യമാക്കുന്നതിന് കിലോയ്ക്ക് 15 രൂപ നിരക്കിൽ ഫോർട്ടിഫൈഡ് ആട്ട 14000 റേഷൻ കടകൾ വഴിയും സപ്ലൈകോ വിൽപ്പനശാലകൾ വഴിയും

വിതരണം നടത്തിവരുന്നു.

വിലക്കയറ്റം തടയുന്നതിന്റെ ഭാഗമായി കരിമ്പന്ത, പൂഴിവെയ്പ്പ്, അന്യായ വില, മറ്റ് നിയമ ലംഘനങ്ങൾ എന്നിവ തടയുന്നതിനായി ജില്ലാ കളക്ടർമാരുടെയും സിവിൽ സപ്ലൈസ് വകുപ്പിന്റെയും നേതൃത്വത്തിൽ പോലീസ്, ലീഗൽ മെട്രോളജി, റവന്യൂ, ആരോഗ്യം, നികുതി എന്നീ വകുപ്പുകളുടെ സഹകരണത്തോടെ ശക്തമായ പരിശോധനകളും റെയ്ഡുകളും നടത്തിവരുന്നു.

(സി) കേരളം ഒരു ഉപഭോക്തൃ സംസ്ഥാനമാണ്. അന്യ സംസ്ഥാനങ്ങളിലുണ്ടാകുന്ന അവശ്യ സാധനങ്ങളുടെ ദൗർലഭ്യം, വിളനാശം, കാലാവസ്ഥ വ്യതിയാനം, കടത്തുകൂലി വർദ്ധനവ് മുതലായ കാരണങ്ങളാൽ കേരളത്തിൽ നിത്യോപയോഗ സാധനങ്ങൾക്ക് വിലവർദ്ധനവ് ഉണ്ടായിട്ടുണ്ട്. വിലക്കയറ്റത്തിന്റെ യഥാർത്ഥകാരണം മനസ്സിലാക്കി വിലക്കയറ്റം നിയന്ത്രണവിധേയമാക്കുന്നതിനുള്ള കാര്യങ്ങൾ ചർച്ച ചെയ്ത് തീരുമാനിക്കാനായി 14-06-2016-ന് സംസ്ഥാനത്തെ മൊത്ത വ്യാപാരികളുടെ യോഗം ചേർന്നിരുന്നു. വിലക്കയറ്റം നിയന്ത്രണവിധേയമാക്കുന്നതിന് അവർ സഹകരണം ഉറപ്പുനൽകിയിട്ടുണ്ട്.

വിലക്കയറ്റം തടയുന്നതിനുള്ള നടപടികൾ

(*30) ശ്രീ. കെ. കുഞ്ഞിരാമൻ:

ശ്രീ. എസ്. ശർമ്മ:

ശ്രീ. യു. ആർ. പ്രദീപ്:

ശ്രീ. കെ. ദാസൻ: താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ

സപ്ലൈസും വകുപ്പുമന്ത്രി സദയം മറുപടി നൽകുമോ:

(എ) ഭക്ഷ്യധാന്യ വിപണിയിൽ കൃത്രിമ വിലക്കയറ്റം സൃഷ്ടിക്കുന്ന അവസ്ഥ സംജാതമായിട്ടുള്ള കാര്യം ശ്രദ്ധയിൽപ്പെട്ടിട്ടുണ്ടോ; എങ്കിൽ ഇതിന്റെ കാരണങ്ങൾ അവലോകനം ചെയ്തിട്ടുണ്ടോ; വിശദമാക്കുമോ;

(ബി) കുരിഞ്ചന്ത, പൂഴിവെയ്പ്പ്, കൃത്രിമ വിലക്കയറ്റം തുടങ്ങിയവ തടയുന്നതിനായി സ്വീകരിക്കാനുദ്ദേശിക്കുന്ന നടപടികൾ വ്യക്തമാക്കുമോ;

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ): സർ,

(എ) ശ്രദ്ധയിൽപ്പെട്ടിട്ടുണ്ട്. അവലോകനം ചെയ്തിട്ടുണ്ട്. കേരളം ഒരു ഉപഭോക്തൃ സംസ്ഥാനമായതുകൊണ്ട് അന്യസംസ്ഥാനങ്ങളിൽ നിന്നും അരി ഉൾപ്പെടെയുള്ള ഭക്ഷ്യധാന്യങ്ങൾ ഇറക്കുമതി ചെയ്യാൻ കേരളത്തിന്റെ ആവശ്യകത നിറവേറ്റുന്നത്. ഇക്കാര്യം കൊണ്ട് വിപണിയിൽ അരി ഉൾപ്പെടെയുള്ള ഭക്ഷ്യധാന്യങ്ങളുടെ വില വർദ്ധനവ് ഉണ്ടാകുന്നത് സാധാരണയാണ്. സംസ്ഥാനത്ത് അരിയുടെയും മറ്റ് നിത്യോപയോഗ സാധനങ്ങളുടെയും വില വർദ്ധിക്കുന്നു എന്ന റിപ്പോർട്ടുകൾ വന്ന സാഹചര്യത്തിൽ വിലക്കയറ്റത്തിന്റെ യഥാർത്ഥ കാരണം

മനസ്സിലാക്കി വിലക്കയറ്റം നിയന്ത്രണ വിധേയമാക്കുന്നതിനുള്ള കാര്യങ്ങൾ ചർച്ച ചെയ്ത് തീരുമാനിക്കാനായി 14.06.2016-ന് സംസ്ഥാനത്തെ മൊത്ത വ്യാപാരികളുടെ യോഗം ചേർന്നിരുന്നു. പ്രസ്തുത യോഗത്തിൽ പങ്കെടുത്ത വ്യാപാരികൾ വിലക്കയറ്റം നിയന്ത്രണ വിധേയമാക്കുന്നതിന് കൈക്കൊള്ളുന്ന നടപടികൾക്ക് അവരുടെ സഹകരണം ഉറപ്പ് നൽകിയിട്ടുണ്ട്.

(ബി) കരിമ്പന, പൂഴിവെയ്പ്പ്, കൃത്രിമ വിലക്കയറ്റം തുടങ്ങിയവ തടയുന്നതിനായി നിലവിലുള്ള പരിശോധനാ സംവിധാനം കൂടുതൽ കാര്യക്ഷമമാക്കി നടപടികൾ സ്വീകരിച്ചുവരുന്നു. സിവിൽ സപ്ലൈസ് കമ്മീഷണറേറ്റിൽ 01-06-2016 മുതൽ ഒരു പ്രൈംസ് മോണിറ്ററിംഗ് സെൽ രൂപീകരിച്ച് പ്രവർത്തിച്ചുവരുന്നുണ്ട്. ഈ സെല്ലിൽ നിന്നും എല്ലാ ജില്ലകളിൽ നിന്നുള്ള ദൈനംദിന പരിശോധനകളുടെയും റെയ്ഡിന്റെയും വിവരങ്ങൾ ലഭ്യമാക്കുന്നുണ്ട്. 22 അവശ്യ സാധനങ്ങളുടെ വില സംസ്ഥാനത്തെ പൊതുവിപണിയിൽ നിന്നും ജില്ലാ സപ്ലൈ ഓഫീസർമാർ ശേഖരിച്ച് സിവിൽ സപ്ലൈസ് കമ്മീഷണറേറ്റിലെ സ്റ്റാറ്റിസ്റ്റിക്സ് സെക്ഷനിൽ നൽകുകയും അവിടെ നിന്നും വിവരങ്ങൾ ക്രോഡീകരിച്ച് കേന്ദ്ര പൊതുവിതരണ ഉപഭോക്തൃകാര്യ മന്ത്രാലയത്തിന്റെ വെബ് സൈറ്റിൽ ചേർക്കുകയും ചെയ്യുന്നുണ്ട്. 2016 ജനുവരി മുതൽ മെയ് വരെ സംസ്ഥാനത്തുടനീളം 20,199 പൊതുവിതരണ

കേന്ദ്രങ്ങളും 2114 ഓപ്പൺ മാർക്കറ്റ് കടകളും പരിശോധനയ്ക്ക് വിധേയമാക്കി. നിയമ ലംഘനം നടത്തിയവർക്കെതിരെ അവശ്യവസ്തു നിയമം 1955 പ്രകാരം നടപടികൾ സ്വീകരിച്ചിട്ടുണ്ട്.

ശ്രീ. അടൂർ പ്രകാശ്: സർ, ഈ സർക്കാർ അധികാരത്തിൽ വന്നതിനുശേഷം നിത്യോപയോഗ സാധനങ്ങളുടെ വില പിടിച്ചുനിർത്തുവാൻ നടപടി സ്വീകരിച്ചു എന്ന് അങ്ങ് നൽകിയ മറുപടിയിൽ പറയുന്നുണ്ട്. 13 ഇനം അവശ്യസാധനങ്ങളുടെ വില വർദ്ധിപ്പിക്കുകയില്ല എന്ന് നയപ്രഖ്യാപന പ്രസംഗത്തിലും പറഞ്ഞിട്ടുണ്ട്. നമ്മുടെ മാവേലി സ്റ്റോറുകൾ വഴി വിതരണം ചെയ്യുന്ന മറ്റ് സാധനങ്ങൾക്ക് വില നിയന്ത്രിക്കേണ്ട നടപടി എടുക്കേണ്ടതുണ്ട്. ഗവൺമെന്റ് നൽകുന്ന സബ്സിഡിയുടെ പ്രയോജനം സാധാരണ ജനങ്ങളിലെത്തുവാൻ വേണ്ടി റേഷൻ കടകളിലൂടെ നിത്യോപയോഗ സാധനങ്ങൾ നൽകുവാൻ 2004-06 കാലഘട്ടത്തിൽ തീരുമാനിച്ചിരുന്നു. അതിന്റെ കാരണം എന്നുപറയുന്നത് മാവേലി സ്റ്റോറുകൾ ഒരു പഞ്ചായത്തിന്റെ ആസ്ഥാനത്താണ് പ്രവർത്തിക്കുന്നത്. ആ പഞ്ചായത്തിന്റെ വിസ്തൃതി വളരെ കൂടുതലാണെങ്കിൽ സാധാരണ ജനങ്ങൾക്ക് അതിന്റെ പ്രയോജനം ലഭ്യമാകുന്നില്ല എന്നുള്ളത് ഒരു യാഥാർത്ഥ്യമാണ്. ഇപ്രാവശ്യം 70 കോടി രൂപ എന്നുള്ളത് 150 കോടി രൂപ സബ്സിഡി നൽകുന്നതിന് മാറ്റിവെച്ചിട്ടുണ്ട് എന്ന്

അങ്ങയുടെ മറുപടിയിൽ പറഞ്ഞിട്ടുണ്ട്. അതുകൊണ്ട് നിത്യോപയോഗ സാധനങ്ങൾ രേഷൻ കടകളിലൂടെ നൽകിക്കൊണ്ട് സാധാരണ ജനങ്ങൾക്കുകൂടി സബ്സിഡിയുടെ പ്രയോജനം ലഭിക്കുവാൻ വേണ്ട നടപടി സ്വീകരിക്കുവാൻ തയ്യാറാകുമോ എന്ന് ബഹുമാനപ്പെട്ട മന്ത്രിക്ക് ഉറപ്പുനൽകാൻ കഴിയുമോ?

ശ്രീ. പി. തിലോത്തമൻ: സർ, സിവിൽ സപ്ലൈസ് കോർപ്പറേഷന്റെ 42 വർഷത്തെ ചരിത്രത്തിൽ ഏറ്റവും കൂടിയ തുക സബ്സിഡിയായി നീക്കിവച്ചത് ഈ വർഷമാണ്, 150 കോടി രൂപ. സിവിൽ സപ്ലൈസ് കോർപ്പറേഷന്റെ ഔട്ട്ലെറ്റ് വഴി നിത്യോപയോഗ സാധനങ്ങൾ വിതരണം ചെയ്യുമ്പോഴും എല്ലാ ജനങ്ങൾക്കും ലഭിക്കുക എന്ന ലക്ഷ്യം മുൻനിർത്തിയല്ല കഴിഞ്ഞ കാലങ്ങളിലൊക്കെ ഇടപെടൽ നടത്തുന്നത്. മാർക്കറ്റിൽ ഇതൊരു ഇടപെടലാണ്. കേരളമാകെ നോക്കുകയാണെങ്കിൽ 38 പഞ്ചായത്തുകളിൽ ഇനിയും സിവിൽ സപ്ലൈസ് കോർപ്പറേഷന്റെ ഔട്ട്ലെറ്റുകൾ വരാനുണ്ട്. ആ 38 പഞ്ചായത്തുകളിൽ കൂടി മാവേലി സ്റ്റോറുകൾ സ്ഥാപിക്കുക എന്നതാണ് ഞങ്ങൾ ആദ്യം ലക്ഷ്യമിടുന്നത്. അതിനുശേഷം അതിന്റെ വിപുലീകരണത്തെക്കുറിച്ച് തീർച്ചയായും ആലോചിക്കും. ബഹുമാനപ്പെട്ട അംഗം പറഞ്ഞതായ, രേഷൻ കടകൾ വഴി നിത്യോപയോഗ സാധനങ്ങൾ വിതരണം ചെയ്യുന്ന വിഷയം ദീർഘകാല ലക്ഷ്യമായി സൂക്ഷിക്കുന്ന

കാര്യമാണ്. തീർച്ചയായും രേഷൻകടകളെ ശക്തിപ്പെടുത്താനുള്ള തീരുമാനത്തിന്റെ ഭാഗമായി അക്കാര്യവും ഭാവിയിൽ കൈകാര്യം ചെയ്യുന്നതാണ്.

ശ്രീ. അടൂർ പ്രകാശ്: സർ, മാവേലി സ്റ്റോറുകളിലും ലാഭം സ്റ്റോറുകളിലും ശബരി സ്റ്റോറുകളിലും താൽക്കാലികമായി ജോലി ചെയ്യുന്ന ജീവനക്കാരുണ്ട്. അങ്ങയുടെ അറിവോടുകൂടി നടക്കുന്നതാണെന്ന് ഞാൻ പറയുന്നില്ല. അങ്ങനെ താൽക്കാലികമായി ജോലി ചെയ്യുന്ന ജീവനക്കാരെ ഇപ്പോൾ പറഞ്ഞുവിടുകയാണ്. അവർക്ക് കിട്ടുന്നത് തുച്ഛമായ ശമ്പളമാണ്. അവർക്ക് കിട്ടിക്കൊണ്ടിരുന്ന ശമ്പളത്തിൽ നിന്നും പി.എഫ്.-ഉം കട്ട് ചെയ്തുകൊണ്ടിരുന്നു. അത്തരത്തിലുള്ള ചില ആളുകളെ അങ്ങയുടെ പാർട്ടിക്കാർ എന്നുള്ള നിലയിൽ എത്തിച്ചേർന്നുകൊണ്ട് അവിടെയുള്ള ഉദ്യോഗസ്ഥരെ.....

മി. സ്പീക്കർ: അങ്ങ് ചോദ്യം ചോദിക്കൂ.

ശ്രീ. അടൂർ പ്രകാശ്: സർ, അങ്ങനെയുള്ള പാവപ്പെട്ട ആളുകൾ, മനുഷ്യത്വപരമായ ഒരു സമീപനമല്ല ഇപ്പോൾ നടക്കുന്നത്. അതിൽ അങ്ങ് ഇടപെട്ടുകൊണ്ട് അത്തരം ആളുകളെ വീണ്ടും നിയമിക്കുന്നതിനുള്ള നടപടികൾ അങ്ങ് സ്വീകരിക്കണം. മാത്രമല്ല, നിത്യോപയോഗസാധനങ്ങൾ പാക്ക് ചെയ്യാനായി ആളുകളെ എടുത്തുകൊണ്ട് അവർക്കാവശ്യമായ പരിരക്ഷ നൽകുന്നതിനുവേണ്ടി

അങ്ങ് നടപടി സ്വീകരിക്കുമോ എന്ന് വ്യക്തമാക്കാമോ?

ശ്രീ. പി. തിലോത്തമൻ: സർ, ഈ ഗവൺമെന്റ് അധികാരത്തിൽ വന്നിട്ട് ഒരു മാസം ആകുന്നതേയുള്ളൂ. ഔട്ട്ലെറ്റുകളിൽ പാക്ക് ചെയ്യുന്ന ജോലിക്കാരുടെ പ്രശ്നമാണെങ്കിലും അതുമായി ബന്ധപ്പെട്ട വിഷയങ്ങൾ ഏതാണെങ്കിലും ഗവൺമെന്റ് യാതൊരുവിധ നിർദ്ദേശവും ഇതുവരെ കൊടുത്തിട്ടില്ല. ആരെയും പറഞ്ഞുവീടാനോ പുതുതായി നിയമിക്കാനോ ഒരു നിർദ്ദേശവും ഗവൺമെന്റ് കൊടുത്തിട്ടില്ല.

ശ്രീ. തിരുവഞ്ചൂർ രാധാകൃഷ്ണൻ: സർ, ഇവിടെ നിത്യോപയോഗ സാധനങ്ങളുടെ വിലവർദ്ധനവിനെ സംബന്ധിച്ചുള്ള ചോദ്യം ക്ലബ് ചെയ്തപ്പോൾ ഭരണകക്ഷിയിൽ നിന്നും പ്രതിപക്ഷത്തുനിന്നും ഒരുപോലുള്ള ചോദ്യങ്ങളാണ് സഭയുടെ മുഖിൽ വന്നത്. വളരെ കൃത്രിമമായി വിലക്കയറ്റം സൃഷ്ടിക്കുന്നു എന്നുതന്നെയാണ് ഭരണകക്ഷിയിൽ നിന്നും ചോദിച്ചിരിക്കുന്ന ചോദ്യം. ഒരു ഓഫൻസ് നമ്മളെല്ലാവരും ഒരുപോലെ അംഗീകരിച്ചിരിക്കുന്നുവെന്നുള്ളതാണ് അതിന്റെ അർത്ഥം. Essential Commodities Act ഉണ്ട്. ഈ ഗവൺമെന്റിന് ചെയ്യാൻ കഴിയുന്ന ഒരു പ്രധാനപ്പെട്ട ഒരു നിയമ നടപടിയാണ്. ഈ ഗവൺമെന്റ് അധികാരത്തിൽ വന്നതിനുശേഷം ഇത്രയും കൃത്രിമമായി വിലവർദ്ധനവുണ്ടായിട്ടും Essential Commodities Act അനുസരിച്ച് എത്രപേരെ അറസ്റ്റ് ചെയ്തിട്ടുണ്ട്; എത്ര

റെയ്ഡ് നടത്തിയിട്ടുണ്ട്; എത്ര കേസ് രജിസ്റ്റർ ചെയ്തിട്ടുണ്ട്; അതിന് എന്ത് നടപടി എടുത്തിട്ടുണ്ട് എന്ന് അങ്ങ് വിശദീകരിക്കുമോ?

ശ്രീ. പി. തിലോത്തമൻ: സർ, സംസ്ഥാനമൊട്ടാകെ നടത്തിയ പരിശോധനകളുടെയും റെയ്ഡുകളുടെയും കണക്ക് കൃത്യമായി ഇവിടെ ഞാൻ മറുപടി വായിച്ചപ്പോൾ പറയുകയുണ്ടായി. വിലക്കയറ്റം ഉണ്ടാകുന്നുവെന്ന് മനസ്സിലാക്കുന്ന സന്ദർഭത്തിൽ തന്നെ വളരെ കർശനമായ നടപടികൾ സംസ്ഥാന സർക്കാർ സ്വീകരിച്ചിട്ടുണ്ട്. സിവിൽ സപ്ലൈസ്, ഭക്ഷ്യം, ആരോഗ്യം, പോലീസ്, ലീഗൽ മെട്രോളജി എന്നീ വകുപ്പുകളുടെ സഹായത്തോടെ ജില്ലാകളക്ടർമാർ അവരുടെ ഉത്തരവാദിത്വം വളരെ ഭംഗിയായി നിർവ്വഹിക്കുന്നുണ്ട്. അതിനുപരിയായി ഭക്ഷ്യവകുപ്പുദ്യോഗസ്ഥർ പരിശോധന നടത്തുന്നുമുണ്ട്. എവിടെയെങ്കിലും വിലവിവരപട്ടിക പ്രദർശിപ്പിക്കാതെ വരുന്നുണ്ടോ, പൂഴിവെയ്പ്പ് നടത്തുന്നുണ്ടോ, അന്യായമായി വിലകൂട്ടി വിൽപ്പന നടത്തുന്നുണ്ടോ അവിടെയൊക്കെ ശക്തമായി ഇടപെടാൻ ഗവൺമെന്റ് തീരുമാനിച്ചു നിർദ്ദേശം കൊടുക്കുകയും റെയ്ഡും പരിശോധനയും വളരെ കണ്ടിന്യൂവസായി നടക്കുന്നുവെന്നാണ് എനിക്ക് അറിയിക്കാനുള്ളത്.

ശ്രീ. വി. ഡി. സതീശൻ: സർ, വിലക്കയറ്റം നിയന്ത്രിക്കാൻ 13 എസൻഷ്യൽ

കമ്മോഡിറ്റീസ് വലിയ വില കൊടുത്ത് മറ്റ് സംസ്ഥാനങ്ങളിൽ നിന്ന് വാങ്ങിച്ച് സബ്സിഡി നിരക്കിൽ വിതരണം ചെയ്ത് മാർക്കറ്റ് ഇന്റർവൻഷൻ നടത്തിയാണ് വില കുറച്ചുകൊണ്ടുവരുന്നത്. പലപ്പോഴും വലിയ വിലകൊടുത്ത് ഇത് വാങ്ങിക്കാൻ കഴിയാതെ വരുന്ന സമയങ്ങളിൽ 13 എസൻഷ്യൽ കമ്മോഡിറ്റീസിന്റെ ലഭ്യതയും ഗുണനിലവാരവും നിലനിർത്തിക്കൊണ്ട് കൊടുക്കാൻ കഴിയാത്തതാണ് മാർക്കറ്റ് ഇന്റർവൻഷൻ ഫലപ്രദമായി നടപ്പാക്കാത്തതിന് കാരണം. ഉത്പാദന കേന്ദ്രങ്ങളിൽ നിന്ന് വലിയ വ്യാപാരികൾ ക്രോപ് സീസണിൽ ഇത് വാങ്ങിച്ച് അവരുടെ വലിയ സ്റ്റോറേജ് ഫെസിലിറ്റീസ് ഉപയോഗിച്ച് സൂക്ഷിച്ചുവയ്ക്കുകയും ഓഫ് സീസണിൽ വലിയ വിലയ്ക്ക് നമുക്ക് നൽകുകയുമാണ് ചെയ്യുന്നത്. അതുകൊണ്ട് ഉത്പാദന കേന്ദ്രത്തിൽ നിന്ന് ക്രോപ് സീസണിൽ സപ്ലൈകോ നേരിട്ട് ഏറ്റവും കുറഞ്ഞ വിലയ്ക്ക് 13 എസൻഷ്യൽ കമ്മോഡിറ്റീസ് വാങ്ങിച്ച് സഹകരണ വകുപ്പിന്റേയോ മറ്റേതെങ്കിലും ഏജൻസികളുടേയോ സഹായത്തോടുകൂടി സ്റ്റോറേജ് ഫെസിലിറ്റീസ് ഉണ്ടാക്കി ഓഫ് സീസൺ ഉൾപ്പെടെയുള്ള സമയത്ത് വലിയ സബ്സിഡി കൊടുക്കാതെ, സപ്ലൈകോയ്ക്ക് ലാഭത്തിൽതന്നെ വിതരണം നടത്താൻ കഴിയുന്ന, മാർക്കറ്റ് വിലയെക്കാൾ കുറച്ച് ഈ 13 ഐറ്റംസും വിതരണം നടത്താൻ ചെയ്യുന്ന ഫലപ്രദമായ

ഒരു സംവിധാനം ഏർപ്പെടുത്തുന്നതിനെപ്പറ്റി സർക്കാർ ഗൗരവപൂർവ്വം ആലോചിക്കുമോ?

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ): സർ, ബഹുമാനപ്പെട്ട അംഗം ഇവിടെ പറഞ്ഞത് വളരെ നല്ല കാര്യങ്ങളാണ്. ഇന്ന് സിവിൽ സപ്ലൈസ് കോർപ്പറേഷൻ പർച്ചേയ്സ് നടത്തുന്നത് ഇ-ടെണ്ടർ മുഖേനയാണ്. ആ കാര്യങ്ങൾ റിവ്യൂ ചെയ്തുകൊണ്ടിരിക്കുകയാണ്. ഉത്പാദന കേന്ദ്രത്തിൽ പോയി അവിടത്തെ ഗ്രൗണ്ട് റിയാലിറ്റിയെല്ലാം ബോധ്യപ്പെട്ടുകൊണ്ട് വളരെ റിയലിസ്റ്റിക്കായുള്ള, ഏറ്റവും കുറഞ്ഞ വിലയ്ക്ക്, ഏറ്റവും ഗുണമേന്മയുള്ള ഉത്പന്നങ്ങൾ വാങ്ങാനുള്ള നടപടികളെക്കുറിച്ച് ആലോചിക്കുകയാണ്. അതേ രൂപത്തിലേയ്ക്ക് പർച്ചേയ്സ് സമ്പ്രദായത്തിൽ ആവശ്യമായ മാറ്റം വരുത്താനുള്ള കാര്യങ്ങളെക്കുറിച്ചും ആലോചിച്ചുകൊണ്ടിരിക്കുകയാണ്.

ശ്രീ. എ. പി. അനിൽകുമാർ: സർ, കേരളം ഒരു കൺസ്യൂമർ സ്റ്റേറ്റ് ആണെന്നുള്ളത് ഒരു യാഥാർത്ഥ്യമാണ്. അതുകൊണ്ട് അവശ്യസാധനങ്ങളിൽ ഭൂരിഭാഗവും അന്യസംസ്ഥാനങ്ങളിൽ നിന്നാണ് കൊണ്ടുവരുന്നത്. സ്വാഭാവികമായും കടത്തുകൂലി എന്നത് അതിനെ ആശ്രയിച്ച് നിൽക്കുന്ന ഒരു കാര്യമാണ്. കടത്തുകൂലി ഇനത്തിൽ ഏറ്റവും പ്രധാനപ്പെട്ടത് പെട്രോളിയം ഉത്പന്നങ്ങളുടെ വിലവർദ്ധനവാണ്.

അന്താരാഷ്ട്ര വിപണിയിൽ പെട്രോളിയം ഉത്പന്നങ്ങളുടെ, പ്രത്യേകിച്ച് ക്രൂഡ് ഓയിലിന്റെ വില വളരെയധികം താഴോട്ട് പോയിട്ടും കേന്ദ്ര ഗവൺമെന്റ് ആഴ്ചയിൽ ഒരിക്കൽ എന്നവിധം പെട്രോൾ, ഡീസൽ ഉൾപ്പെടെയുള്ള പെട്രോളിയം ഉത്പന്നങ്ങൾക്കൊക്കെ വില കൂട്ടിക്കൊണ്ടിരിക്കുകയാണ്. വിലക്കയറ്റത്തിന് അതും ഒരു പങ്ക് വഹിക്കുന്നുണ്ട്. കഴിഞ്ഞ യു.പി.എ. ഗവൺമെന്റിന്റെ സമയത്ത്, അന്താരാഷ്ട്ര വിപണിയിൽ ക്രൂഡ് ഓയിലിന്റെ വില അനിയന്ത്രിതമായി കൂടിയപ്പോൾ പോലും ഇവിടെ കേരളത്തിൽ യു.ഡി.എഫ്. ഗവൺമെന്റിന്റെ സമയത്തേടുത്ത ചില നിലപാടുകളുണ്ട്. അത്തരം വിലവർദ്ധനവ് ഉണ്ടായപ്പോൾ അത് വിലക്കയറ്റത്തെ ബാധിക്കരുത് എന്നുള്ളതുകൊണ്ട് രണ്ട് തവണയാണ് കേരളത്തിൽ യു.ഡി.എഫ്. ഗവൺമെന്റ് പെട്രോളിയം ഉത്പന്നങ്ങളിൽ നിന്ന് ലഭിക്കുന്ന അധിക നികുതി ഒഴിവാക്കിയത്. ഇന്നത്തെയൊരു പ്രത്യേക സാഹചര്യത്തിൽ, ഞാൻ നേരത്തെ സൂചിപ്പിച്ചതുപോലെ, കേന്ദ്ര ഗവൺമെന്റ് പെട്രോൾ, ഡീസൽ വില ഇങ്ങനെ കൂട്ടിക്കൊണ്ടിരിക്കുമ്പോൾ, വളരെ പെട്ടെന്ന് ചില ഉത്പന്നങ്ങൾക്ക് വില വർദ്ധനവുണ്ടാകുന്ന സാഹചര്യത്തിൽ പെട്രോളിയം ഉത്പന്നങ്ങളുടെ വിലക്കയറ്റത്തിലൂടെ ലഭ്യമാകുന്ന അധിക നികുതി ഒഴിവാക്കുന്നതിനെക്കുറിച്ച് ആലോചിക്കാൻ ഗവൺമെന്റ് തയ്യാറാണോ എന്ന് പറയാമോ?

ശ്രീ. പി. തിലോത്തമൻ: സർ, ഇപ്പോൾത്തന്നെ ഗവൺമെന്റ് വലിയ ബാധ്യതയാണ് ഏറ്റെടുക്കുന്നത്. 13 ഇന സാധനങ്ങൾക്ക് 20 ശതമാനം മുതൽ 62 ശതമാനം വരെ സബ്സിഡിയായി കൊടുത്തുകൊണ്ടാണ് ഇന്ന് മാർക്കറ്റ് ഇന്റർവെൻഷൻ വളരെ ഫലപ്രദമായി ഗവൺമെന്റ് നടത്തുന്നതെന്ന് മാത്രമല്ല, മാവേലി സ്റ്റോറുകൾ വഴിയും സപ്ലൈകോയുടെ ഇതര ഔട്ട്ലെറ്റുകൾ വഴിയും വിതരണം ചെയ്യുന്ന സബ്സിഡി കഴിഞ്ഞുള്ള മറ്റെല്ലാ ഉത്പന്നങ്ങളുടെയും കാര്യത്തിലും ഈ ഗവൺമെന്റ് വന്നതിനുശേഷം ഒരു രൂപപോലും വർദ്ധനവ് ഉണ്ടാക്കിയിട്ടില്ല എന്നുള്ളതാണ് എനിക്ക് അറിയിക്കാനുള്ളത്.

ശ്രീ. പി. കെ. ബഷീർ: സർ, 42 വർഷത്തിനുശേഷം വില വർദ്ധനവ് തടയുന്നതിനുവേണ്ടി ഏറ്റവും അധികം സബ്സിഡി കൊടുത്ത സർക്കാരാണ് ഇതെന്ന് അങ്ങ് സൂചിപ്പിച്ചു. 150 കോടി കൊടുക്കാനായി നിങ്ങൾ ബഡ്ജറ്റ് അവതരിപ്പിച്ചിട്ടുവേണ്ടെ; അത് കഴിഞ്ഞ ഉമ്മൻ ചാണ്ടി സർക്കാരിന്റെ ബഡ്ജറ്റല്ലേ; അല്ലാതെ പുതിയതായി ഒരു കാര്യവും വന്നിട്ടില്ലല്ലോ;

മി. സ്പീക്കർ: ഇതാണോ ചോദ്യം.

ശ്രീ. പി. കെ. ബഷീർ: സർ, ഭക്ഷ്യ സുരക്ഷാ ഉദ്യോഗസ്ഥന്മാരുടെ പരിശോധന സംബന്ധിച്ചുള്ള വിശദവിവരങ്ങൾ വെളിപ്പെടുത്താമോ; വില വർദ്ധനവ്

തടയുന്നതിനുവേണ്ടി നടത്തിയ പരിശോധനയും റെയ്ഡും സംബന്ധിച്ച വിവരങ്ങൾ ബഹുമാനപ്പെട്ട മന്ത്രി വെളിപ്പെടുത്താമോ?

ശ്രീ. പി. തിലോത്തമൻ: സർ, ഭക്ഷ്യസുരക്ഷാ കമ്മീഷൻ പ്രവർത്തിക്കുന്നത് ആരോഗ്യ വകുപ്പിന്റെ കീഴിലാണ്. അതുകൊണ്ട് എനിക്ക് അതിന്റെ വിശദാംശങ്ങൾ പറയാൻ സാധിക്കുകയില്ല. ഈ ഗവൺമെന്റ് അധികാരത്തിൽ വന്ന് ആദ്യത്തെ ക്യാബിനറ്റ് മീറ്റിംഗിൽ മൂന്നാമതായി കൈക്കൊണ്ട തീരുമാനത്തിലെ ഏറ്റവും പ്രധാനപ്പെട്ടത് സിവിൽ സപ്ലൈസ് കോർപ്പറേഷൻ നൽകുന്ന സബ്സിഡി തുക, കഴിഞ്ഞ ഗവൺമെന്റിന്റെ ബഡ്ജറ്റിൽ 70 കോടി രൂപയുടെ പ്രൊവിഷനാണ് ഉണ്ടായിരുന്നതെങ്കിൽ അത് 150 കോടി രൂപയായി വർദ്ധിപ്പിക്കാനുള്ള തീരുമാനമാണ്.

ശ്രീ. മഞ്ഞളാംകുഴി അലി: സർ, പല കച്ചവട സ്ഥാപനങ്ങളിലും വില വിവരപ്പട്ടിക പ്രദർശിപ്പിക്കാറില്ല. അതിനെതിരെ നടപടിയെടുക്കാൻ നമുക്ക് പല നിയമങ്ങളുമുണ്ട്. പക്ഷെ മറ്റൊന്ന്, വിലവിവരപ്പട്ടിക പല കടകളിലും പ്രദർശിപ്പിക്കാറുണ്ടെങ്കിലും പലപ്പോഴും അതിൽ മെൻഷൻ ചെയ്യുന്ന വില വളരെ കൂടുതലായിരിക്കും. ഉപഭോക്താക്കളെ പറ്റിക്കുന്ന സ്ഥിതി പല കടകളിലും നമ്മൾ കാണാറുണ്ട്. ഇതിനെതിരെ എന്തെങ്കിലും നടപടി എടുക്കാൻ സർക്കാർ

ഉദ്ദേശിക്കുന്നുണ്ടോ?

ശ്രീ. പി. തിലോത്തമൻ: സർ, അരിയുടെയും പച്ചക്കറികളുടെയും ഉൾപ്പെടെ വിലക്കയറ്റം ഉണ്ടായ സാഹചര്യത്തിൽ സിവിൽ സപ്ലൈസ്, പോലീസ്, ലീഗൽ മെട്രോളജി എന്നീ വകുപ്പുകളെല്ലാം സംയോജിപ്പിച്ചുകൊണ്ട് ഓപ്പൺ മാർക്കറ്റിലെ കടകൾ പരിശോധിക്കാൻ നിർദ്ദേശം കൊടുത്തതിന്റെ അടിസ്ഥാനത്തിൽ കടകൾ പരിശോധിക്കുകയും വിലവിവരപ്പട്ടിക പ്രദർശിപ്പിക്കാത്ത എല്ലാ കടകൾക്കും വാണിംഗ് കൊടുക്കുകയും ചെയ്തു. അതിനുശേഷം വീണ്ടും പരിശോധന നടത്തിക്കൊണ്ടിരിക്കുകയാണ്. വിലവിവരപ്പട്ടിക പ്രദർശിപ്പിക്കാത്തത് കണ്ടിന്ത്യവസായി കൊണ്ടുപോകുന്ന കച്ചവടക്കാരുടെ പേരിൽ നടപടി സ്വീകരിച്ചുകൊണ്ടിരിക്കുകയാണിപ്പോൾ. അതാണ് എനിക്ക് ഇത് സംബന്ധിച്ച് പറയാനുള്ളത്.

ശ്രീ. എൻ. എ. നെല്ലിക്കുന്ന്: സർ, കർഷകർക്ക് അവരുടെ ഉത്പന്നങ്ങൾ എവിടെയും യഥേഷ്ടം വിൽക്കാനുള്ള സ്വാതന്ത്ര്യവും അവസരവും നൽകുമ്പോഴാണ് നമുക്ക് വിലക്കയറ്റം നിയന്ത്രിക്കാൻ സാധിക്കുക. ഈ കാര്യത്തിൽ സർക്കാർ എന്ത് നടപടികളാണ് സ്വീകരിച്ചിരിക്കുന്നതെന്ന് വ്യക്തമാക്കാൻ പറ്റുമോ; മാത്രമല്ല, ഇന്നിപ്പോൾ കർഷകന്റെ ഉത്പന്നങ്ങളുടെ വിലയുടെ മൂന്നിലൊന്ന് മാത്രമെ

കർഷകന്റെ കയ്യിൽ എത്തുന്നുള്ളൂ. ബാക്കി കരിമ്പന്തക്കാരുടെയും കൊള്ളക്കാരുടെയും കൈകളിലാണെത്തുന്നത്. ഇത് നിയന്ത്രിക്കാൻ സർക്കാർ എന്ത് നടപടിയാണ് സ്വീകരിച്ചിട്ടുള്ളത്; മറ്റൊന്ന്, റേഷൻ കടകൾ ആധുനികവൽക്കരിക്കുമെന്നാണ് നയപ്രഖ്യാപനത്തിൽ പറഞ്ഞിട്ടുള്ളത്. ഇന്നത്തെ റേഷൻ കടകളുടെ ശോചനീയാവസ്ഥ, ഒരാളും റേഷൻകട നടത്താൻ സന്നദ്ധരല്ല. കാരണം, റേഷൻ കടയുടെ വാടക, വൈദ്യുതി ചാർജ്ജ് തുടങ്ങിയതെല്ലാം അയാൾതന്നെ കൊടുക്കണം. അതുകൊണ്ട് റേഷൻകടകൾ നടത്താൻ ആരും മുന്നോട്ട് വരുന്നില്ല. ഈ കാര്യത്തിൽ സർക്കാർ എന്ത് നടപടികളാണ് സ്വീകരിക്കാൻ പോകുന്നത്?

ശ്രീ. പി. തിലോത്തമൻ: സർ, കൃഷിക്കാർ ഉത്പാദിപ്പിക്കുന്ന ഉത്പന്നങ്ങൾക്ക് ന്യായവില ലഭിക്കുന്നില്ല എന്നത് നമ്മുടെ എന്നത്തെയും പരാതിയും പൊതുവായ വിഷയവുമാണ്. കൃഷിക്കാർക്ക് അവർ ഉത്പാദിപ്പിക്കുന്ന ഉത്പന്നങ്ങൾക്ക് ന്യായവില ലഭ്യമാക്കാൻ കൃഷി വകുപ്പ് ഹോർട്ടികോർപ്പ് വഴി സംഭരിക്കുന്ന പച്ചക്കറികൾക്ക് ന്യായവില കൊടുത്തുകൊണ്ടാണ് ഇപ്പോൾ നടപടി സ്വീകരിച്ചുവരുന്നത്. സിവിൽ സപ്ലൈസ് കോർപ്പറേഷൻ ശേഖരിക്കുന്നതോ വിതരണം ചെയ്യുന്നതോ ആയ ഉത്പന്നങ്ങൾ നമ്മുടെ സംസ്ഥാനത്തുനിന്ന് മാത്രം ശേഖരിക്കുന്നതല്ല. നമ്മൾ തികച്ചും ഒരു കൺസ്യൂമർ സ്റ്റേറ്റാണെന്ന് നമുക്കറിയാം. പുറത്തുനിന്നാണ് നമ്മൾ ഉത്പന്നങ്ങൾ

കൊണ്ടുവരുന്നത്. അതുമായി ബന്ധപ്പെട്ട് സിവിൽ സപ്ലൈസ് കോർപ്പറേഷൻ അവരുടെ താൽപ്പര്യങ്ങൾ സംരക്ഷിക്കാൻ ഒട്ടേറെ പരിമിതികളുണ്ട്. എന്നാൽ സംസ്ഥാന ഗവൺമെന്റ് അതാത് സമയങ്ങളിൽ കൈക്കൊള്ളുന്ന വിലയുടെ അടിസ്ഥാനത്തിൽ, നയത്തിന്റെ അടിസ്ഥാനത്തിൽ നെല്ല് സംഭരണം സിവിൽ സപ്ലൈസ് കോർപ്പറേഷൻ നന്നായി നിർവ്വഹിക്കുന്നുണ്ട് എന്നാണ് എനിക്ക് അങ്ങയെ അറിയിക്കാനുള്ളത്. റേഷൻകടകൾ നവീകരിക്കുക എന്നുള്ളത് നമ്മുടെ ഒരു പ്രധാനപ്പെട്ട ലക്ഷ്യമാണ്. റേഷൻകടകൾ നവീകരിക്കാനുള്ള നല്ലൊരു പദ്ധതിയുമായാണ് ഞങ്ങൾ മുന്പോട്ട് പോകുന്നത്. ദേശീയ ഭക്ഷ്യ സുരക്ഷാ നിയമം ഈ സംസ്ഥാനത്ത് നടപ്പാക്കിയിട്ടില്ല. 2013-ൽ കേന്ദ്ര പാർലമെന്റ് അംഗീകരിച്ച നിയമമാണത്. ഇവിടെ 2013-ൽ തന്നെ അത് നടപ്പിലാക്കുമെന്ന് അറിയിച്ചിരുന്നതാണ്. എന്നാൽ നടപ്പാക്കിയിട്ടില്ല. ഈ ഗവൺമെന്റ് ആ നിയമം നടപ്പാക്കുന്ന സന്ദർഭത്തിൽ റേഷൻകടകളെ നവീകരിക്കുന്നത് ഉൾപ്പെടെയുള്ള കാര്യങ്ങൾ അതോടൊപ്പം അനുബന്ധമായി ചേർത്തുകൊണ്ട്, അതെല്ലാം നിർവ്വഹിച്ചുകൊണ്ട് മുന്പോട്ട് പോകാനാണ് ശ്രമിക്കുന്നതെന്നാണ് എനിക്ക് അറിയിക്കാനുള്ളത്.

ശ്രീ. എം. ഉമ്മർ: സർ, ഉഴുന്ന്, കടല, വറ്റൽമുളക്, പയർ തുടങ്ങിയവ

സാധാരണക്കാരന്റെ അടുക്കളയിൽ നിന്നും അപ്രത്യക്ഷമായിരിക്കുകയാണ്. ഉഴുന്നിന് കിലോഗ്രാമിന് 170 രൂപ മുതൽ 175 രൂപ വരെയാണ്. കടലയ്ക്ക് 90 രൂപ മുതൽ 125 രൂപ വരെയാണ്. ചെറുപയറിന് 110 രൂപയും. വറ്റൽ മുളകിനാണെങ്കിൽ 160 രൂപയുമാണ്. പച്ചക്കറികൾക്കാണെങ്കിൽ വില കുതിച്ചുയരുകയാണ്. സർക്കാരിന്റെ സഹായമുള്ള ഹോർട്ടികോർപ്പിൽ പോലും പൊതുമർക്കറ്റുമായി രണ്ട് രൂപയുടെ വ്യത്യാസമാണുള്ളത്. അതുകൊണ്ട് ഇതൊക്കെ സാധാരണക്കാരന്റെ അടുക്കളയിലേയ്ക്ക് വരുന്നതിനുവേണ്ടി ഈ ഗവൺമെന്റ് എന്ത് നടപടിയാണ് സ്വീകരിച്ചിട്ടുള്ളത്; ഈ ഗവൺമെന്റ് 160 കോടി രൂപ നീക്കിവച്ചതിനുശേഷം ഏതെങ്കിലും സാധനത്തിന് വില കുറയാൻ കഴിഞ്ഞിട്ടുണ്ടോ എന്നും ബഹുമാനപ്പെട്ട മന്ത്രിക്ക് പറയാൻ കഴിയുമോ?

ശ്രീ. പി. തിലോത്തമൻ: സർ, അങ്ങ് പറഞ്ഞതിൽ ഒരുപാട് പിശകുകളുണ്ട്.

ഉഴുന്ന് (ബോൾ) 66 രൂപയ്ക്ക് സബ്സിഡി ഇനത്തിൽ നമ്മുടെ ഔട്ട് ലെറ്റിൽ വിതരണം ചെയ്യുമ്പോൾ മാർക്കറ്റിൽ അതിന് 175 രൂപയാണ് വില. വൻകടല 43 രൂപയ്ക്ക് കൊടുക്കുമ്പോൾ മാർക്കറ്റിൽ അതിന്റെ വില 88.69 രൂപയാണ്. വൻപയർ 45 രൂപയ്ക്ക് വിൽക്കുമ്പോൾ 72.50 ആണ് മാർക്കറ്റിലെ വില. മുളക് 75 രൂപയ്ക്ക് കൊടുക്കുമ്പോൾ മാർക്കറ്റിലെ വില 168 രൂപയാണ്. അങ്ങനെ 13 ഇന സാധനങ്ങളുടെയും വിലയിൽ 20 ശതമാനം മുതൽ 62 ശതമാനം വരെ

വിലകുറച്ചാണ് നമ്മൾ വിൽക്കുന്നത്. അങ്ങ് എവിടെനിന്ന് കാര്യങ്ങൾ മനസ്സിലാക്കി പറയുന്നു എന്നെന്നിരിക്കറിയില്ല. ഏതായാലും പൊതു മാർക്കറ്റിൽ നമ്മൾ ഇടപെടുന്നത് ഇങ്ങനെയാണ്. ഞങ്ങൾ അധികാരത്തിൽ വന്നതിനുശേഷം, ഒരു നിത്യോപയോഗ സാധനത്തിന്റേയും വിലയിൽ ഒരു വർദ്ധനവും വരുത്തിയിട്ടില്ല.

ശ്രീ. കെ. കുഞ്ഞിരാമൻ: സർ, നമ്മുടെ നിത്യോപയോഗ സാധനങ്ങളിൽ ഏറ്റവും പ്രധാനമുള്ള സാധനമാണ് അരി. ഈ അരി ഉൽപ്പാദിപ്പിച്ചു കൊണ്ടുവരുന്നത് തമിഴ്നാട്ടിൽ നിന്നും ആന്ധ്രയിൽ നിന്നുമാണ്. ആന്ധ്ര അരിലോബികളെല്ലാം ചേർന്ന് കൃത്രിമ വിലക്കയറ്റം ഉണ്ടാക്കാൻ ശ്രമിക്കുന്നുവെന്ന് ഇവിടുത്തെ എല്ലാ പത്രങ്ങളിലും വന്നിരിക്കുകയാണ്. മലയാളമനോരമ വലിയ ഹെഡ്ലിംഗിൽ അത് എഴുതിയിരിക്കുകയാണ്. അത് കണ്ടുപിടിക്കാനും നിയന്ത്രിക്കുവാനും എന്തെങ്കിലും നടപടി സ്വീകരിച്ചിട്ടുണ്ടോ എന്നതാണ് എന്റെ ഒരു ചോദ്യം? മറ്റൊന്ന്, പുറത്തുനിന്നും കൊണ്ടുവന്ന് നമ്മുടെ നാട്ടിൽ വിൽക്കപ്പെടുന്ന ഈ നിത്യോപയോഗ സാധനങ്ങളിൽ കൃത്രിമമുണ്ട് എന്നുമാത്രമല്ല, വിഷാംശം കലർന്നതാണ് എന്നതാണ് പ്രധാനപ്പെട്ട മറ്റൊരു കാര്യം. മാർക്കറ്റിൽ പോയാൽ ഇതൊന്നും കാണാൻ കഴിയുകയില്ല. മാർക്കറ്റിൽ പോയി പരിശോധിച്ചാൽ അരി അടക്കമുള്ള സാധനങ്ങളിലോ പച്ചക്കറികളിലോ ഈച്ചപോലും ഇരിക്കുകയില്ല.

അതിനു പ്രധാനകാരണം വിഷാംശം തളിച്ചിട്ടുണ്ട് എന്നതാണ്. അത് ഗൗരവമായി പരിശോധിച്ച് വിഷാംശം ഇല്ലാതാക്കാനും, പുറത്തുനിന്ന് കൊണ്ടുവരുന്ന സാധനങ്ങൾ നല്ല സാധനങ്ങളാണ് എന്ന് ഉറപ്പുവരുത്താനും എന്തെങ്കിലും നടപടി സ്വീകരിക്കുമോ എന്നതാണ് എന്റെ ചോദ്യം?

ശ്രീ. പി. തിലോത്തമൻ: സർ, ഈ സന്ദർഭത്തിൽ അരി ഇനങ്ങളിൽ ജയ അരി, മട്ട അരി എന്നിവയാണ് വില വർദ്ധനവ് ഉണ്ടായത്, ആന്ധ്രയിൽ നിന്നാണ് ആ അരി ഇങ്ങോട്ടു വരുന്നത്. നമ്മുടെ സംസ്ഥാനത്തെ നല്ല വിഭാഗം ജനങ്ങളും ജയ/മട്ട അരിയുടെ ഭക്ഷണമോ ചോറോ അല്ലെങ്കിൽ കഞ്ഞിയോ ആണ് ഉപയോഗിക്കുന്നത്. ആ അരിയുടെ വിലയിൽ വളരെ പെട്ടെന്നാണ് 4-5 രൂപ വർദ്ധനവ് ഉണ്ടായത്. ഞങ്ങൾ അതേപ്പറ്റി അന്വേഷിച്ചപ്പോൾ ആന്ധ്രയിലെ ഏതാനും അരിമില്ല് ഉടമകളും നമ്മുടെ സംസ്ഥാനത്തെ കൊല്ലം പോലെയുള്ള സ്ഥലത്തെ ചില ബ്രോക്കർമാരും തമ്മിൽ നടത്തിയ ആലോചനകളുടെ ഭാഗമായിട്ടാണ് ഈ വിലക്കയറ്റം ഉണ്ടായത് എന്നാണ് അറിയാൻ സാധിച്ചത്. അതുകൊണ്ട് ആന്ധ്രയിൽ നിന്നുൾപ്പെടെ കുറഞ്ഞ റേറ്റിന് അരി സംഭരിക്കാനുള്ള ശ്രമങ്ങൾ ഞങ്ങൾ നടത്തിക്കൊണ്ടിരിക്കുകയാണ്. സംസ്ഥാനത്തെ കച്ചവടക്കാരുമായി അതുസംബന്ധിച്ച് ആലോചന നടത്തിയിട്ടുണ്ട്. വേണ്ടിവന്നാൽ

ആസ്രയിലെ അരികച്ചവടക്കാരുടെ യോഗവും വിളിച്ചുകൂട്ടി ഈ വിഷയം ചർച്ചചെയ്യുന്നതാണ്. ആസ്രയിലെ കച്ചവടക്കാർ തുടർന്നും ഇത്തരം നിലപാടുകൾ സ്വീകരിച്ചാൽ ഇത്തരം അരി മറ്റ് ഏത് സംസ്ഥാനത്തുനിന്നാണ് ലഭ്യമാകുന്നത് എന്നതുൾപ്പെടെയുള്ള കാര്യങ്ങളെക്കുറിച്ച് ആലോചിക്കാൻ ഈ ഗവൺമെന്റ് തയ്യാറാകുമെന്നതിന് യാതൊരു സംശയവുമില്ല.

ശ്രീ. എസ്. ശർമ്മ: സർ, 1955 ലെ അവശ്യസാധന നിയമപ്രകാരം അനുസരിച്ച് കച്ചവടക്കാരന് കൈവശം സൂക്ഷിക്കാവുന്ന സാധനങ്ങൾക്ക് ഒരു പരിധിയുണ്ടായിരുന്നു. 2002-ൽ ആ നിയമത്തിൽ കേന്ദ്രഗവൺമെന്റ് വരുത്തിയ ഭേദഗതിയെ തുടർന്നാണ് കരിമ്പനക്കാർക്കും, പൂഴിവയ്പ്പുകാർക്കും, കൊള്ളക്കാർക്കും, രാജ്യത്തെ ജനങ്ങളെ കൊള്ളയടിക്കാനുള്ള അവസരമുണ്ടായിരിക്കുന്നത്. ഇക്കാര്യത്തിൽ സംസ്ഥാന ഗവൺമെന്റിന്റെ അധികാര പരിധിയിലോ, നിയന്ത്രണത്തിലോ ഈ നിയമം വരുന്നില്ല, പക്ഷേ ഇതു ബാധകമാണുതാനും. ഈ നിയമം ഭേദഗതി വരുത്താൻ സ്റ്റേറ്റിനു കഴിയുകയില്ല. ഇത്തരമൊരു സാഹചര്യത്തിൽ 2002-ൽ കേന്ദ്രഗവൺമെന്റ് കൊണ്ടുവന്ന നിയമത്തിൽ ഭേദഗതി വരുത്തി 1955 ലെ അവശ്യസാധന നിയമപ്രകാരം തന്നെ വിലക്കയറ്റം തടയാൻ നടപടി സ്വീകരിക്കണമെന്ന് ആവശ്യപ്പെട്ട് നിയമഭേദഗതിക്കുവേണ്ടി കേന്ദ്രത്തെ

സമീപിക്കുമോ?

ശ്രീ. പി. തിലോത്തമൻ: സർ, ബഹുമാനപ്പെട്ട എസ്. ശർമ്മ ഇവിടെ ചൂണ്ടിക്കാണിച്ചത് വളരെ ശരിയായ ഒരു കാര്യമാണ്. നിയമം ഇംപോസ് ചെയ്യുന്നതുമായി ബന്ധപ്പെട്ട് നമുക്ക് ഒട്ടേറെ പരിമിതികളുണ്ട്. തീർച്ചയായും ആ സ്ഥിതിയിൽ നിന്നുകൊണ്ടാണ് നമ്മുടെ സംസ്ഥാനത്തെ മൊത്തക്കച്ചവടക്കാരുടെ യോഗം വിളിച്ചുകൂട്ടി, അവരെക്കൂടി സഹകരിപ്പിച്ചുകൊണ്ട് ഇവിടെ വിലക്കയറ്റം തടയുന്നതുൾപ്പെടെ നടപടി സ്വീകരിക്കുവാനുള്ള ശ്രമങ്ങൾ നമ്മൾ നടത്തിയത്. ഈ പറഞ്ഞ കാര്യം വളരെ പ്രധാനപ്പെട്ട നിർദ്ദേശമാണ്, അക്കാര്യം തീർച്ചയായും പരിശോധിക്കുന്നതാണ്.

ശ്രീ. യു. ആർ. പ്രദീപ്: സർ, വിലനിലവാരം പിടിച്ചുനിർത്തുന്നതിന് വേണ്ടി എൽ.ഡി.എഫ്. ഗവൺമെന്റ് നല്ല ഇടപെടലാണ് നടത്തിവരുന്നത്. അതോടൊപ്പം സംസ്ഥാനത്ത് മാവേലിസ്റ്റോർ ഇല്ലാത്ത പഞ്ചായത്തുകളിൽ പുതിയത് തുടങ്ങാൻ വേണ്ടിയുള്ള ഇടപെടൽ ഉണ്ടാകുമോ, ഉണ്ടെങ്കിൽ മുന്തിയ പരിഗണന കൊടുക്കുമോ?

ശ്രീ. പി. തിലോത്തമൻ: സർ, തീർച്ചയായും നമ്മുടെ സംസ്ഥാനത്തെ എല്ലാ പഞ്ചായത്തുകളിലും മാവേലിസ്റ്റോറുകൾ എന്ന ലക്ഷ്യമാണ് ഞങ്ങൾ ആദ്യം സഹലമാക്കാൻ ഉദ്ദേശിക്കുന്നത്. സംസ്ഥാനത്ത് 38 പഞ്ചായത്തുകളിൽ ഇപ്പോൾ

നിലവിൽ മാവേലിസ്റ്റോറുകളില്ല. ആ പഞ്ചായത്തുകളിൽ കൂടി മാവേലിസ്റ്റോറുകൾ കൊണ്ടുവരിക എന്നതാണ് ഈ വർഷത്തെ ഏറ്റവും പ്രധാനപ്പെട്ട ലക്ഷ്യമായി ഞങ്ങൾ അംഗീകരിച്ചിട്ടുള്ളത്.

ശ്രീ. കെ. ദാസൻ: സർ, മുൻ ഗവൺമെന്റിന്റെ കാലത്ത് കൺസ്യൂമർഫെഡിൽ കൊടും അഴിമതി നടന്നതായി അന്നത്തെ മാനേജിംഗ് ഡയറക്ടർ ഒരു റിപ്പോർട്ട് നൽകിയതായി അറിയുന്നു. ആ എം.ഡി. നൽകിയ റിപ്പോർട്ടിന്റെ അടിസ്ഥാനത്തിൽ ഒരു സമഗ്രമായ അന്വേഷണം ഈ ഗവൺമെന്റ് നടത്തുമോ, അതു സംബന്ധിച്ച് ഗവൺമെന്റിന്റെ നിലപാട് എന്താണെന്ന് അറിയാൻ താൽപ്പര്യമുണ്ട്. അതോടൊപ്പം പുതിയ റേഷൻ കാർഡ് എപ്പോഴാണ് വിതരണം ചെയ്യാൻ കഴിയുക എന്നതുകൂടി അറിഞ്ഞാൽ കൊള്ളാം?

ശ്രീ. പി. തിലോത്തമൻ: സർ, കൺസ്യൂമർഫെഡ് സഹകരണ വകുപ്പിന്റെ കീഴിലുള്ള ഒരു സ്ഥാപനമാണ്. ആ രംഗത്തു നടന്ന കാര്യങ്ങളെക്കുറിച്ച് കഴിഞ്ഞ നാളുകളിൽ ഒരുപാട് കേട്ടിട്ടുണ്ട്. ഗവൺമെന്റാണ് ആ കാര്യം പരിശോധിച്ച് തീരുമാനമെടുക്കേണ്ടത്.

ശ്രീ. അനിൽ അക്കര: സർ, വിലക്കയറ്റം തടഞ്ഞു നിർത്തുന്നതിനുവേണ്ടിയുള്ള നമ്മുടെ സംസ്ഥാനത്തെ രണ്ട് സ്ഥാപനങ്ങളാണ് റേഷൻ കടകളും,

മാവേലിസ്റ്റോറുകളും. ഇന്ന് റേഷൻ കടകളിൽ നല്ല അരി, എന്റെ വീട്ടുകാരൊക്കെ റേഷൻകടയിൽ നിന്നാണ് അരി വാങ്ങുന്നത് - മട്ട പോലുള്ള നല്ല അരിയൊക്കെ കിട്ടുന്നുണ്ട്. അതിലെ പ്രധാനപ്പെട്ട പ്രശ്നം നമുക്ക് ശരിയായ രീതിയിൽ അത് കിട്ടുന്നില്ല. അന്യസംസ്ഥാന തൊഴിലാളികൾക്ക് ഏറ്റവും വിലക്കുറവിൽ സാധനങ്ങൾ കിട്ടുന്ന ഒരു സ്ഥാപനമാണ് റേഷൻകട. അതുകൊണ്ട് നമ്മുടെ റേഷൻകടകളിൽ പി.ഡി.എസ്. സംവിധാനവും, തദ്ദേശസ്വയംഭരണ സ്ഥാപനങ്ങളിലെ പ്രതിനിധികളേയും ചേർത്തുകൊണ്ട് ഒരു സോഷ്യൽ ഓഡിറ്റ്, പ്രതിമാസ സോഷ്യൽ ഓഡിറ്റ് റേഷൻ കടകളിൽ നടത്താൻ ഗവൺമെന്റ് തയ്യാറാകുമോ?

ശ്രീ. പി. തിലോത്തമൻ: സർ, റേഷൻ കടകളുടെ ആരോഗ്യകരമായ പ്രവർത്തനത്തിന് നമുക്ക് തീർച്ചയായും നടപടികൾ വേണം. ഞങ്ങൾ ആഗ്രഹിക്കുന്നതും, ലക്ഷ്യംവെയ്ക്കുന്നതും ദേശീയ ഭക്ഷ്യസുരക്ഷാ നിയമം ഈ സംസ്ഥാനത്ത് നടപ്പിലാക്കുന്നതോടുകൂടി വളരെ കാതലായ മാറ്റം ഈ രംഗത്ത് ഉണ്ടാകും എന്നുതന്നെയാണ്. നാം അലോട്ട് ചെയ്യുന്ന അരിയാണെങ്കിലും, ഗോതമ്പാണെങ്കിലും, ഒരു മണി അരിയോ ഗോതമ്പോ ചോർന്നുപോകാത്ത വിധം യഥാർത്ഥ കൺസ്യൂമർക്ക് ലഭിക്കുന്ന ഒരു സംവിധാനം നടപ്പിലാക്കുന്നതിനെക്കുറിച്ചാണ് ആലോചിച്ചുകൊണ്ടിരിക്കുന്നത്. ആ സന്ദർഭത്തിൽ ഇതിനൊക്കെ

പരിഹാരമാകും എന്നുതന്നെയാണ് കണക്കാക്കുന്നത്. സോഷ്യൽ ഓഡിറ്റ്, ഓരോ രേഷൻ കടയിലേയും സ്റ്റോക്ക് പൊസിഷൻ, ഒരു ഉപഭോക്താവ് വാങ്ങുന്നതുൾപ്പെടെയുള്ള കാര്യങ്ങൾ ഡെൽഹിയിൽ ഇരുന്നാൽപോലും കാണുന്നതിനുംമുറ്റുമുള്ള സംവിധാനം അതിനോടനുബന്ധിച്ച് കൊണ്ടുവരാനാണ് ഉദ്ദേശിക്കുന്നത്.

ശ്രീമതി യു. പ്രതിഭ ഹരി: ബഹുമാനപ്പെട്ട സ്പീക്കർ, കഴിഞ്ഞ ഇടതുപക്ഷ ഗവൺമെന്റിന്റെ കാലഘട്ടത്തിൽ ഏറ്റവും ശ്രദ്ധേയമായ ഒരു ഇടപെടലായിരുന്നു, വില പിടിച്ചു നിർത്താൻ കഴിയുന്ന സഹകരണവകുപ്പിന്റെ സഞ്ചരിക്കുന്ന ത്രിവേണി സ്റ്റോറുകൾ. അതിന്റെ നിലവിലുള്ള അവസ്ഥയെന്താണെന്ന് വ്യക്തമാക്കാമോ; കഴിഞ്ഞ അഞ്ചുവർഷക്കാലം അതിന്റെ വലിയ സേവനങ്ങൾ, കൂട്ടനാട്ടിൽ താമസിക്കുന്ന ഞങ്ങൾക്കടക്കം സഞ്ചരിക്കുന്ന ബോട്ടിൽ വരുന്ന ത്രിവേണിയുടെ സേവനം കിട്ടിയിട്ടുണ്ട്. ഏറ്റവും നല്ല സാധനങ്ങൾ മിതമായ വിലയ്ക്ക് കിട്ടിയിരുന്നു. എന്നാൽ കഴിഞ്ഞ അഞ്ചുവർഷക്കാലം ആ അനുഭവത്തിൽനിന്നും ഞങ്ങൾക്ക് പുറകോട്ടുപോകേണ്ടിവന്നു. ഇപ്പോൾ അതിന്റെ സ്ഥിതി എന്താണെന്ന് വ്യക്തമാക്കാമോ? സവാള സെഞ്ചറിയടിച്ച കേരള സംസ്ഥാനത്ത് ഇപ്പോൾ തീർച്ചയായിട്ടും വില പിടിച്ചു നിർത്താൻ ഭക്ഷ്യസിവിൽ സപ്ലൈസ് വകുപ്പു മന്ത്രിയുടെ

നേതൃത്വത്തിൽ ഒരു മാസം കൊണ്ടു നടത്തിയ എല്ലാ പ്രവർത്തനങ്ങളും ഏറ്റവും അഭിനന്ദനാർഹമാണെന്ന് പറഞ്ഞുകൊണ്ട്, കഴിഞ്ഞ ഗവൺമെന്റിന്റെ കാലത്ത് എസൻഷ്യൽ കമ്മോഡിറ്റീസ് ആക്ട് പ്രകാരം വ്യാപകമായി നടത്തിയ റെയിഡുകളെ പറ്റി ഞങ്ങൾക്ക് വ്യക്തമാക്കിത്തരാമോ എന്നൊരു അഭ്യർത്ഥന കൂടി നടത്തുകയാണ്.

ശ്രീ. പി. തിലോത്തമൻ: സർ, സിവിൽ സപ്ലൈസ് വകുപ്പിന് ചൊരിഞ്ഞ നല്ല വാക്കുകൾക്ക് നന്ദി. ഇവിടെ ബഹുമാനപ്പെട്ട അംഗം ചൂണ്ടിക്കാണിച്ച ത്രിവേണിയുൾപ്പടെയുള്ള കാര്യങ്ങളെല്ലാം സഹകരണവകുപ്പിന്റെ കീഴിലാണ് വരുന്നത്, അതുകൊണ്ട് സഹകരണവകുപ്പാണ് ആ കാര്യങ്ങളെക്കുറിച്ച് പറയേണ്ടത്. ആ കാര്യങ്ങളെല്ലാം ശരിയാണ്. കഴിഞ്ഞ കാലത്ത് നടന്ന കാര്യങ്ങളൊക്കെ നമുക്ക് ബോധ്യമുള്ളതാണ്. തോട്ടം മേഖലയ്ക്കായി പ്രഖ്യാപിച്ച സമഗ്രപാക്കേജ് സമയബന്ധിതമായി നടപ്പാക്കണം. മുല്ലപ്പെരിയാർ വിഷയത്തിൽ സമവായമുണ്ടാക്കുന്നതിന് സർക്കാർ മുന്നോട്ടുവച്ച നിർദ്ദേശങ്ങൾ സ്വാഗതാർഹമാണ്. അനധികൃതമായി തോട്ടം ഉടമകൾ കൈവശം വെച്ചിരിക്കുന്ന ഭൂമി തിരിച്ചുപിടിക്കുന്നതിനുള്ള നടപടി സ്വീകരിക്കണം. വിദ്യാഭ്യാസരംഗത്തെ കച്ചവടവൽക്കരണം അവസാനിപ്പിക്കുന്നതിനുള്ള ശ്രമവും സ്ത്രീകളുടെയും

കുട്ടികളുടെയും ക്ഷേമത്തിനായി പുതിയ വകുപ്പ് രൂപീകരിക്കുമെന്ന പ്രഖ്യാപനവും സ്വാഗതാർഹമാണ്. ഭവന നിർമ്മാണ പദ്ധതികളിലെ അപാകതകൾ പരിഹരിക്കുന്നതിനും കാർഷിക കടാശ്വാസ നടപടികൾ ഊർജ്ജിതപ്പെടുത്തുന്നതിനും നടപടിയുണ്ടാകണം.

ശ്രീ. ടി. വി. ഇബ്രാഹിം: നന്ദിപ്രമേയത്തെ എതിർക്കുന്നു.

നയപ്രഖ്യാപനപ്രസംഗത്തിൽ ചൂണ്ടിക്കാണിച്ചിട്ടുള്ള കാര്യങ്ങൾ പലതും കഴിഞ്ഞ യു.ഡി.എഫ്. സർക്കാരിന്റെ പ്രവർത്തനങ്ങൾക്കുള്ള അംഗീകാരമാണ്. പൊതുവിദ്യാഭ്യാസം ശക്തിപ്പെടുത്തുന്നതിനും പുതുതായി സർക്കാർ കോളേജുകൾ അനുവദിക്കുന്നതിനും വിവാദങ്ങളില്ലാതെ പാഠപുസ്തകങ്ങൾ പ്രസിദ്ധീകരിക്കുന്നതിനും കഴിഞ്ഞ യു.ഡി.എഫ്. സർക്കാരിന് സാധിച്ചിട്ടുണ്ട്. തത്ത്വധിഷ്ഠിത നിലപാട് പ്രഖ്യാപിക്കുകയും അത് പ്രയോഗത്തിൽ വരുത്താതിരിക്കുകയും ചെയ്യുന്ന സമീപനമാണ് എൽ.ഡി.എഫ്. സർക്കാർ സ്വീകരിക്കുന്നത്.

ശ്രീ. സി. കെ. ശശീന്ദ്രൻ: നന്ദിപ്രമേയത്തെ അനുകൂലിക്കുന്നു. കാർഷിക

മേഖലയെ പുനരുദ്ധരിക്കുന്നതിനുള്ള നടപടികൾ സ്വാഗതാർഹമാണ്. നെൽകൃഷിക്കാർക്ക് കഴിഞ്ഞ സർക്കാർ വരുത്തിയ കുടിശ്ശിക തുക

കൊടുത്തുതീർക്കാനുള്ള തീരുമാനവും നെൽകൃഷിക്കും ജൈവപച്ചക്കറികൃഷിക്കും പലിശരഹിത വായ്പയും കർഷകർക്ക് കുറഞ്ഞ പലിശ നിരക്കിൽ വായ്പയും ലഭ്യമാക്കുന്നതിനുള്ള നടപടികളും ശ്രദ്ധേയമാണ്. റബ്ബറിന്റെ വിലയിടിവ് പരിഹരിക്കുന്നതിനായി പ്രഖ്യാപിച്ച പ്രത്യേക പാക്കേജിൽ കാപ്പികൃഷിക്കാരെക്കൂടി ഉൾപ്പെടുത്തുന്നതിനും കുട്ടനാട് പാക്കേജിന്റെ മാതൃകയിൽ വയനാട് പാക്കേജ് നടപ്പിലാക്കുന്നതിനും പാലുല്പാദനത്തിൽ സ്വയംപര്യാപ്തത കൈവരിക്കുന്നതിനും ക്ഷീരകർഷകരുടെ പ്രശ്നങ്ങൾ പരിഹരിക്കുന്നതിനും നടപടി സ്വീകരിക്കണം.

ശ്രീ. സണ്ണി ജോസഫ് : സർ, നിത്യോപയോഗ സാധനങ്ങളുടെ വിലനിയന്ത്രണത്തിൽ ഏറ്റവും ഫലപ്രദമായ ഇടപെടൽ നടത്തുന്നത് നമ്മുടെ പൊതുവിതരണ ശൃംഖലവഴിയാണ്. ഈ പൊതുവിതരണ ശൃംഖലയിലെ റീട്ടെയിൽ റേഷൻ ഷോപ്പുകൾക്ക് വലിയ പ്രാധാന്യമുണ്ട്. എന്നാൽ ഇന്ന് റീട്ടെയിൽ റേഷൻ ഷോപ്പുമകൾ അവരുടെ കമ്മീഷൻ, ഷോർട്ടേജ് ഉൾപ്പെടെയുള്ള പ്രശ്നങ്ങൾ സംബന്ധിച്ച് വലിയ പ്രതിസന്ധിയിലാണ്. ഇത് ലാഭകരമല്ലെങ്കിലും നഷ്ടത്തിൽ പോകുന്ന ഒരു അവസ്ഥയിലേയ്ക്ക് വരികയാണ്. റേഷൻ ഷോപ്പ് ഉടമകളുടെ സംഘടനകൾ എല്ലാ എം.എൽ.എ. മാരേയും കണ്ട് അവരുടെ പ്രശ്നങ്ങൾ

അവതരിപ്പിച്ചിട്ടുണ്ട്. ഗവൺമെന്റ് ഈ പ്രശ്നങ്ങൾക്ക് പരിഹാരമുണ്ടാക്കാൻ അഴിമതി തടയത്തക്ക രൂപത്തിൽ റീട്ടെയിൽ ഡിപ്പോകളെ ലാഭകരമായ രീതിയിൽ കൊണ്ടുപോകുന്നതിനാവശ്യമായിട്ടുള്ള നടപടികൾ സ്വീകരിക്കുമോ എന്നത് സംബന്ധിച്ച് അതിന്റെ സംഘടനാ പ്രതിനിധികളുമായി ചർച്ച ചെയ്യുവാൻ ഗവൺമെന്റ് തയ്യാറാകുമോ?

ശ്രീ. പി. തിലോത്തമൻ : സർ, റേഷൻ കടകളെ സംബന്ധിച്ച് ഇവിടെ ചൂണ്ടിക്കാണിച്ച കാര്യങ്ങൾ ഒരു പരിധിവരെ ശരിയാണ്. അവരുടെ കമ്മീഷൻ കഴിഞ്ഞഗവൺമെന്റിന്റെ കാലത്ത് വർദ്ധിപ്പിച്ചിട്ടുണ്ട്. എന്നാൽ അവർക്കത് അനുഭവവേദ്യമായിട്ടില്ലായെന്നുള്ള പ്രശ്നങ്ങളുൾപ്പെടെ തീർച്ചയായിട്ടും പരിശോധിക്കും. ഇത്തരം വിഷയങ്ങൾ റേഷൻ കടകളുടെ സുതാര്യവും ആരോഗ്യകരവുമായ പ്രവർത്തനം, റേഷൻ കടകൾ നടത്തുന്നവരുടെ സുരക്ഷിതത്വം ഉൾപ്പെടെയുള്ള കാര്യങ്ങൾ തീർച്ചയായും ചർച്ച ചെയ്യേണ്ടതാണ്. അവരുടെ സംഘടനാ ഭാരവാഹികളുമായി ചർച്ചയ്ക്ക് അവസരം ഒരുക്കുന്നതാണ് എന്നാണ് ഇതുസംബന്ധിച്ച് അറിയിക്കാനുള്ളത്.

ശ്രീ. ചിറ്റയം ഗോപകുമാർ : സർ, കഴിഞ്ഞ യു.ഡി.എഫ്. ഗവൺമെന്റിന്റെ

കാലത്ത് ഏറ്റവും കൂടുതൽ പ്രതിസന്ധിയിലായിരുന്നവരാണ് നെൽക്കർഷകർ.

നെല്ല് സംഭരണവുമായി ബന്ധപ്പെട്ട് കോടിക്കണക്കിന് രൂപ കഴിഞ്ഞ ഗവൺമെന്റ്

നെൽക്കർഷകർക്ക് കൊടുക്കാനുണ്ട്. ഈ ഗവൺമെന്റ് അധികാരത്തിൽ

വന്നതിനുശേഷം സ്വാഗതാർഹമായ തീരുമാനങ്ങളാണ് എടുത്തുകൊണ്ടിരിക്കുന്നത്.

അതുകൊണ്ട് ആ ഇനത്തിൽ എത്രപേർക്ക് കുടിശ്ശിക കൊടുത്തു; ഇനി എത്രപേർക്ക്

കൊടുക്കാനുണ്ട്; അനുഭാവപൂർവ്വമായ സമീപനം ഗവൺമെന്റ് സ്വീകരിക്കുമോ?

ശ്രീ. പി. തിലോത്തമൻ : സർ, നെല്ല് സംഭരിച്ച ഇനത്തിൽ 146 കോടി രൂപ

നെൽക്കർഷകർക്ക് കൊടുക്കാനുണ്ടായിരുന്നു. ആ തുക ഗവൺമെന്റ് റിലീസ് ചെയ്തു

കഴിഞ്ഞു. അത് അവരുടെ കയ്യിൽ വളരെ ചുരുങ്ങിയ ദിവസങ്ങൾക്കുള്ളിൽ തന്നെ

ലഭ്യമാകുമെന്ന് അറിയിക്കാൻ ആഗ്രഹിക്കുന്നു.

ശ്രീ ഹൈബി ഇൗഡൻ : സർ, പുതിയ ഗവൺമെന്റ് അധികാരത്തിൽ

വന്നതിനുശേഷം സപ്ലൈകോ-യിൽ ഒരു പുതിയ യൂണിയൻ രൂപീകരിച്ചിട്ടുണ്ട്.

ബ്ലാക്ക് ലിസ്റ്റിൽപ്പെട്ട സപ്ലൈമാർ അടക്കമുള്ള ഈ യൂണിയന്റെ പ്രസിഡന്റ് ശ്രീ.

കാനം രാജേന്ദ്രനാണെന്ന് അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. പി. തിലോത്തമൻ : സർ, അങ്ങനെ ഒരു യൂണിയനെപ്പറ്റിയോ അതിന്റെ ഭാരവാഹികളെക്കുറിച്ചോ എനിക്ക് അറിവില്ല. ഏതായാലും ബ്ലാക്ക് ലിസ്റ്റിൽ പെടുത്തിയ ഒരു കച്ചവടക്കാരന്റെയും ഉൽപ്പന്നങ്ങൾ വാങ്ങുന്ന പ്രശ്നം സിവിൽ സപ്ലൈസ് കോർപ്പറേഷന്റെ മുന്നിൽ ഉദിക്കുന്നില്ല.

ശ്രീ. കെ. വി. അബ്ദുൾ ഖാദർ : സർ, കഴിഞ്ഞ രണ്ട് വർഷമായി കേരളത്തിൽ റേഷൻ കാർഡുകൾക്കുള്ള അപേക്ഷ വാങ്ങിവയ്ക്കുകയും റേഷൻ കാർഡുകൾ യഥാർത്ഥത്തിൽ ആളുകൾക്ക് ലഭിക്കാത്ത ഒരു അവസ്ഥയുമാണുള്ളത്. എന്താണ് അതിന്റെ അവസ്ഥ? റേഷൻ കാർഡുകൾ വിതരണം ചെയ്യാനുള്ള പരുവത്തിലായിട്ടുണ്ടോ? അത് അടുത്തുതന്നെ കൊടുക്കുവാനുള്ള നടപടി ഈ ഗവൺമെന്റ് സ്വീകരിക്കുമോ?

ശ്രീ. പി. തിലോത്തമൻ : സർ, റേഷൻ കാർഡുകളുടെ പുതുക്കൽ സംബന്ധിച്ച് കഴിഞ്ഞ ഗവൺമെന്റ് ഒട്ടേറെ നടപടികൾ സ്വീകരിച്ചിട്ടുണ്ട് എന്നാണ് ഫയൽ പരിശോധിച്ചതിൽനിന്നും മനസ്സിലായിട്ടുള്ളത്. റേഷൻ കാർഡുകൾ പുതുക്കുന്നതിന്റെ ഭാഗമായി നടപടികൾ സ്വീകരിച്ചപ്പോഴാണ് ദേശീയ ഭക്ഷ്യ സുരക്ഷാ നിയമത്തിന്റെ വിഷയം വന്നത്. ദേശീയ ഭക്ഷ്യ സുരക്ഷാ നിയമത്തിലെ വ്യവസ്ഥകൾക്ക്

വിധേയമായി പിന്നീട് രണ്ടാമത് രേഷൻ കാർഡുകൾ പുതുക്കാൻ അന്നത്തെ ഗവൺമെന്റ് തീരുമാനമെടുത്തു. ഫാറം അടിച്ച രേഷൻ കടകൾ വഴി വിതരണം ചെയ്തു. പിന്നീട് അതിൽ ഒരപാട് തെറ്റുകൾ കടന്നുകൂടിയെന്ന് മനസ്സിലായതുകൊണ്ട് അത് തിരുത്താനുള്ള അവസരം ഓൺലൈൻ വഴി കൊടുത്തു. എന്നാൽ ഓൺലൈൻ വഴി വേണ്ടത്ര ആളുകൾ വന്നില്ലായെന്ന് മനസ്സിലാക്കി വീണ്ടും ഫാറം അച്ചടിച്ചു കൊടുത്തു. അതിന്റെ അടിസ്ഥാനത്തിൽ ഡേറ്റാസ് കളക്ട് ചെയ്ത് അതിപ്പോൾ ഗവൺമെന്റിന്റെ കൈവശമുണ്ട്. ആ കളക്ട് ചെയ്ത ഡേറ്റാസ് പബ്ലിഷ് ചെയ്ത് അതിൽ ജനങ്ങൾക്ക് കൂട്ടിച്ചേർക്കാനോ അല്ലെങ്കിൽ തെറ്റായിട്ടുള്ള കാര്യങ്ങൾ കറക്ട് ചെയ്യാനോ ഉള്ള അവസരം കൊടുത്ത് സമ്പൂർണ്ണമായി അത് റെക്വിഫൈ ചെയ്തുകൊണ്ട് കുറ്റമറ്റ രീതിയിൽ രേഷൻ കാർഡുകൾ വിതരണം ചെയ്യണമെന്നാണ് ഗവൺമെന്റ് ആഗ്രഹിക്കുന്നത്. അതിനുള്ള നടപടികളുമായി ഗവൺമെന്റ് മുന്നോട്ട് പോകുകയാണ്. വളരെ വേഗംതന്നെ രേഷൻ കാർഡുകൾ ലഭ്യമാക്കാനുള്ള നടപടികൾ സ്വീകരിക്കുന്നതാണ്.

ശ്രീ. കെ. എസ്. ശബരീനാഥൻ : സർ, പഴങ്ങളിലും പച്ചക്കറികളിലും

ഭക്ഷ്യധാന്യങ്ങളിലുമുള്ള കീടനാശിനി പ്രയോഗമാണ് നമ്മൾ നേരിടുന്ന ഏറ്റവും വലിയ പ്രശ്നം. ഇതിനായി സർക്കാരും പഞ്ചായത്തുകളും കരയധികം കാര്യങ്ങൾ

ചെയ്യുന്നുണ്ട്. അതിനാൽ ഏറ്റവും കൂടുതൽ ആളുകൾ ആശ്രയിക്കുന്നത് ഇന്ന് ജൈവ പച്ചക്കറികളെയാണ്. തിരുവനന്തപുരത്തും മറ്റേത് സ്ഥലത്തുള്ള കടകളിലും മറ്റും പോയാൽ ജൈവം/ഓർഗാനിക് അല്ലെങ്കിൽ കീടനാശിനിരഹിതമെന്നൊക്കെ പറഞ്ഞ് വിൽക്കുന്ന പച്ചക്കറികൾ/ഭക്ഷ്യധാന്യങ്ങൾ പലതും മാർക്കറ്റ് വിലയേക്കാൾ രണ്ടിരട്ടി, മൂന്നിരട്ടി വരെ വിലയിലാണ് വിൽക്കുന്നത്. അതിൽ പല പച്ചക്കറികളും ഭക്ഷ്യധാന്യങ്ങളും ഒരുപക്ഷേ വരുന്നത് തമിഴ്നാട്ടിൽ നിന്നുതന്നെയാണ്. ഇത് ജൈവമാണെന്ന് സർട്ടിഫൈ ചെയ്യാനുള്ള എന്തെങ്കിലും നടപടിയുണ്ടോ? അതിനോടൊപ്പം വില നിയന്ത്രിക്കാനുള്ള നടപടികൾ, പ്രത്യേകിച്ച് ഓപ്പൺമാർക്കറ്റിനെക്കാൾ വലിയ രീതിയിൽ പ്രൈസ് ഇൻഡക്സുമായി ഒരു ബന്ധവുമില്ലാത്ത രീതിയിലാണ് വിലകൾ പോകുന്നത്. ഇത് നിയന്ത്രിക്കാനുള്ള നടപടികൾ ഉണ്ടാകുമോ ഇല്ലെങ്കിൽ അതിലേയ്ക്കുള്ള കാര്യങ്ങൾ സ്വീകരിക്കുമോ?

ശ്രീ. പി. തിലോത്തമൻ :സർ, ബഹുമാനപ്പെട്ട അംഗം പറഞ്ഞത് ശരിയായ കാര്യമാണ്. നമ്മുടെ സംസ്ഥാനത്ത് വിൽപന നടത്തുന്ന പഴവർഗ്ഗങ്ങളുടെയും പച്ചക്കറികളുടെയും കാര്യത്തിൽ ധാരാളം പ്രശ്നങ്ങളുണ്ടെന്ന് നമുക്കെല്ലാമറിയാം. അത് എങ്ങനെ പരിഹരിക്കാമെന്നാണ് ആലോചിക്കുന്നത്. മായം ചേർത്ത അല്ലെങ്കിൽ വിഷമയമായ പച്ചക്കറികളോ പഴവർഗ്ഗങ്ങളോ ഇല്ലാത്ത ഒരു

പ്രദേശമാക്കി നമ്മുടെ സംസ്ഥാനത്തെ മാറ്റാൻ നമ്മൾ എല്ലാപേരും കൂടി പരിശ്രമം നടത്തേണ്ടതാണ്. നമ്മൾ ഇവിടെ വാങ്ങുന്ന പച്ചക്കറികളായാലും പഴവർഗ്ഗങ്ങളായാലും അതിൽ മഹാഭൂരിപക്ഷവും ഇവിടെത്തന്നെ ഉൽപ്പാദിപ്പിക്കാൻ കഴിയുന്നവയാണ്. കൃഷി വകുപ്പ് അത്തരത്തിലുള്ള ഒരു പ്രോജക്ടുമായി മുന്നോട്ട് പോകുന്നുവെന്നാണ് ഞാൻ മനസ്സിലാക്കുന്നത്. ഏതായാലും കീടനാശിനി പ്രയോഗം നടത്തിയ പഴങ്ങളാണെങ്കിലും പച്ചക്കറികളാണെങ്കിലും അവ റാൻറും ചെക്കിങ്ങിന് വിധേയമാക്കാനുള്ള സൗകര്യം ഇന്ന് സിവിൽ സപ്ലൈസ് വകുപ്പ് തയ്യാറാക്കിവരികയാണ്. അതുപോലെ ഭക്ഷ്യ സുരക്ഷാ കമ്മീഷനും ഇതുപോലുള്ള ഒട്ടേറെ നടപടികൾ സ്വീകരിച്ച് വരുന്നുണ്ട്. അവരെല്ലാം ആ പദ്ധതിയുമായി മുന്നോട്ട് പോകുന്നുവെന്നാണ് ഞാൻ മനസ്സിലാക്കുന്നത്. നമുക്കുതന്നെ ഒരു അഡ്വൈസറിയെ ഉണ്ടാകേണ്ട കാര്യമാണിത്. നമ്മുടെ സംസ്ഥാനത്ത് ഉപയോഗിക്കുന്ന പച്ചക്കറികളാണെങ്കിലും പഴങ്ങളാണെങ്കിലും നമുക്ക് തന്നെ ഉൽപ്പാദിപ്പിക്കാൻ കഴിയുന്നവയാണ്. നമ്മൾ വിചാരിച്ചാൽ അതിന് കഴിയും. ഏതായാലും സംസ്ഥാനത്ത് ജൈവ പച്ചക്കറി ഉൽപ്പാദനം മറ്റ് ഏത് കാലഘട്ടത്തെക്കാൾക്കൂടുതൽ വർദ്ധിച്ചിട്ടുണ്ട്. എന്നാൽ അതിന്റെ വിലയിൽ ആ ഉൽപ്പാദനത്തിന് ചെലവായതിന്റെ അടിസ്ഥാനത്തിലുള്ള വർദ്ധനവ്

ലഭിക്കുന്നില്ലായെന്നത് കൃഷിക്കാരന്റെ എന്നത്തേയും പരിഭവനമാണ്. അതിന് പ്രത്യേകമായ സർട്ടിഫിക്കേഷൻ നൽകിക്കൊണ്ട് ആ ഉൽപ്പന്നങ്ങൾക്ക് ന്യായവില ലഭിക്കാനുള്ള സംവിധാനത്തെക്കുറിച്ച് കൃഷി വകുപ്പ് ആലോചിക്കുമെന്നതെന്നയാണ് ഞാൻ കരുതുന്നത്.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഇവിടെ ജൈവ പച്ചക്കറികളെന്ന് പേരിൽ ഇറക്കുകയും എന്നാൽ അതിൽ കീടനാശിനികളുടെ സാന്നിധ്യം കണ്ടെത്തുകയും ചെയ്ത സാഹചര്യത്തിൽ സർട്ടിഫിക്കേഷൻ നടപടികൾ കൃഷിവകുപ്പിന്റെ കീഴിലുള്ള കൃഷിഭവനങ്ങളിൽ തന്നെ പരിശോധിക്കുന്നതിനാവശ്യമായ സംവിധാനങ്ങൾ വ്യാപകമായി ഒരുക്കുകയും സർട്ടിഫിക്കേഷൻ നടത്താനുള്ള നടപടികൾ ഇപ്പോൾ തന്നെ ആരംഭിക്കുകയും ചെയ്തിട്ടുണ്ട്. അത് കൂടുതൽ ശക്തിപ്പെടുത്താനും ജൈവ പച്ചക്കറികൾ തന്നെ കിട്ടുമെന്ന് ഉറപ്പ് വരുത്തുവാനുമുള്ള സംവിധാനം കൃഷി വകുപ്പ് നടപ്പിലാക്കുന്നുണ്ട്.

സ്വയം ചികിത്സ

ശ്രീ. അബ്ദുൽ ഹമീദ് മാസ്റ്റർ :

ശ്രീ. പി. കെ. അബ്ദു റബ്ബ് :

ശ്രീ. റ്റി. എ. അഹമ്മദ് കബീർ :

ശ്രീ. ആബിദ് ഹുസൈൻ തങ്ങൾ : താഴെ കാണുന്ന ചോദ്യങ്ങൾക്ക്

ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

(എ) രോഗികളെ സ്വയം ചികിത്സയ്ക്ക് പ്രേരിപ്പിക്കുവാനുള്ള പരസ്യങ്ങൾ മാധ്യമങ്ങളിലൂടെ നൽകുന്ന പ്രവണത വർദ്ധിച്ചുവരുന്ന കാര്യം ശ്രദ്ധയിൽ വന്നിട്ടുണ്ടോ;

(ബി) സ്വയം ചികിത്സ നടത്തുന്നതിലുള്ള അപകടങ്ങളെക്കുറിച്ച് പൊതുജനങ്ങളെ ബോധവാന്മാരാക്കുന്നതിന് സ്വീകരിച്ച നടപടികൾ വിശദമാക്കുമോ;

(സി) ജനങ്ങൾക്ക് അപകടമുണ്ടാക്കുന്ന തരത്തിലുള്ള പരസ്യങ്ങൾ നിയന്ത്രിക്കുന്ന കാര്യത്തിൽ സർക്കാർ നയം വ്യക്തമാക്കുമോ?

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ

ടീച്ചർ) :

(എ) രോഗികളെ സ്വയം ചികിത്സയ്ക്ക് പ്രേരിപ്പിക്കുവാനുള്ള ആയുർവേദ, സിദ്ധ, യൂനാനി മരുന്നുകളുടെ പരസ്യങ്ങൾ മാധ്യമങ്ങളിലൂടെ പ്രചരിപ്പിക്കുന്നത് വകുപ്പിന്റെ ശ്രദ്ധയിൽപ്പെട്ടിട്ടുണ്ട്.

(ബി) മരുന്നുകളേയും ചികിത്സയേയും സംബന്ധിച്ച് പൊതുജനങ്ങളുടെ

അജ്ഞത ചൂഷണം ചെയ്യുന്ന വിധത്തിലുള്ള പരസ്യങ്ങൾ പ്രസിദ്ധീകരിക്കുന്നത് ഡ്രഗ്സ് ആന്റ് മാജിക് റെമഡീസ് (ഒബ്ജക്ഷനബിൾ അഡ്വർടൈസ്മെന്റ്) ആക്ട് 1954 പ്രകാരം കുറ്റകരവും ശിക്ഷാർഹവുമായതിനാൽ പൊതുജനങ്ങളെ തെറ്റിദ്ധരിപ്പിക്കുന്ന തരത്തിലുള്ള ഇത്തരം പരസ്യങ്ങളെക്കുറിച്ചും ശാസ്ത്രീയമായ മരുന്നപയോഗം സംബന്ധിച്ചും പത്രമാധ്യമങ്ങളിലൂടെ പൊതുജനങ്ങളെ അറിയിക്കുന്നതിനായും ഇത്തരത്തിലുള്ള പരസ്യങ്ങൾ പ്രസിദ്ധപ്പെടുത്താതിരിക്കുന്നതിനായും വകുപ്പ് പത്രമാധ്യമങ്ങൾക്ക് നിർദ്ദേശം നൽകിയിട്ടുള്ളതാകുന്നു. സ്വയം ചികിത്സിക്കുവാൻ രോഗികളെ പ്രേരിപ്പിക്കുന്ന ഇത്തരം പരസ്യങ്ങൾക്കെതിരെയുള്ള 130 ഓളം കേസുകൾ സംസ്ഥാനമൊട്ടാകെ നിലനിൽക്കുന്നു. സ്വയം ചികിത്സകൊണ്ടുള്ള അപകടങ്ങളും അവയുടെ ഭവിഷ്യത്തുകളെക്കുറിച്ചും ഡോക്ടർമാരുടെയും ആരോഗ്യ പ്രവർത്തകരുടെയും ഉപദേശം തേടേണ്ടതിനെക്കുറിച്ച് ആരോഗ്യ ബോധവൽക്കരണ പരിപാടികളിൽ ഊന്നൽ നൽകുന്നുണ്ട്. വ്യാജ ചികിത്സ നടത്തുന്നവർക്കെതിരെ ആരോഗ്യ വകുപ്പ് പോലീസ് വകുപ്പുമായി ചേർന്ന് നടപടികൾ എടുത്തുവരുന്നു. ആരോഗ്യവകുപ്പ് നടപ്പിലാക്കിവരുന്ന ജീവിതശൈലീരോഗ നിയന്ത്രണ പരിപാടികളുടെ ഭാഗമായി രക്തസമ്മർദ്ദം, പ്രമേഹം തുടങ്ങിയവയെക്കുറിച്ചുള്ള

ബോധവൽക്കരണങ്ങളും ഇവ കണ്ടെത്തി ചികിത്സിക്കുന്നതിനുള്ള സ്ത്രീനിംഗ് പരിപാടികളും താഴെത്തട്ടുമുതൽ നടത്തിവരുന്നു. ഈ രോഗങ്ങളുടെ കാര്യത്തിലും ഡോക്ടർമാരും ആരോഗ്യ പ്രവർത്തകരും സ്വയം ചികിത്സ നടത്തുന്നതിലുള്ള അപകടങ്ങളെക്കുറിച്ച് രോഗികൾക്കും പൊതുജനങ്ങൾക്കും ആവശ്യമായ നിർദ്ദേശങ്ങൾ നൽകിവരുന്നുണ്ട്.

(സി) തെറ്റിദ്ധാരണ മൂലമുള്ള അശാസ്ത്രീയമായ മരുന്നപയോഗം പൊതുജനങ്ങളുടെ ആരോഗ്യാവസ്ഥയ്ക്ക് എതിരെയുള്ള കടുത്ത വെല്ലുവിളിയായി മാറിക്കൊണ്ടിരിക്കുന്ന സാഹചര്യത്തിൽ ഇത്തരം പരസ്യങ്ങൾ നിയന്ത്രിക്കുന്ന നടപടികൾ സ്വീകരിക്കുന്നതിനായി വകുപ്പിലെ എല്ലാ എൻഫോഴ്സ്മെന്റ് ഉദ്യോഗസ്ഥർക്കും നിർദ്ദേശം നൽകിയിട്ടുണ്ട്. ജനങ്ങൾക്ക് അപകടമുണ്ടാക്കുന്ന തരത്തിലുള്ള പരസ്യങ്ങൾ നിയന്ത്രിക്കുന്നതിന് നിലവിലുള്ള നിയമങ്ങൾ കർശനമായി നടപ്പിലാക്കും.

ശ്രീ. അബൂൽ ഹമീദ് മാസ്റ്റർ : സർ, ക്യാൻസർ അടക്കമുള്ള മാരകമായ രോഗങ്ങൾക്ക് അതുതസിദ്ധി വാഗ്ദാനം ചെയ്യുകൊണ്ടുള്ള പരസ്യങ്ങൾ വ്യാപകമാണ്. ഇത്തരം പരസ്യങ്ങളേയും അതുപോലെ തന്നെ ചികിത്സാ

രീതികളേയും നിയന്ത്രിക്കാൻ സർക്കാർ തയ്യാറാകുമോ?

ശ്രീമതി കെ. കെ. ശൈലജ ടീച്ചർ : സർ, ഇപ്പോൾ പ്രധാനമായും ഡ്രഗ്സ്

ആന്റ് മാജിക് റെമഡീസ് (ഒബ്സക്സനബിൾ അഡ്വർടൈസ്മെന്റ്) ആക്ട്, ഡ്രഗ്സ്

ആന്റ് കോസ്മറ്റിക് ആക്ട് എന്നീ രണ്ട് നിയമങ്ങൾ വഴിയാണ് ഇത്തരം കാര്യങ്ങൾ

നിയന്ത്രിക്കാൻ സാധിക്കുന്നത്. ഡ്രഗ്സ് ആന്റ് കോസ്മറ്റിക് ആക്ടിന്റെ ഷെഡ്യൂൾ

(ജെ)-യിൽ പ്രതിപാദിച്ചിട്ടുള്ള രോഗങ്ങളും അതിന്റെ ചികിത്സയും അതുകാരമായി

ഭേദമാക്കുമെന്ന് പ്രസിദ്ധീകരിക്കുവാനോ പരസ്യപ്പെടുത്തുവാനോ

പാടില്ലാത്തതാകുന്നു. അലോപ്പതി മരുന്നുകൾക്ക് മാത്രമാണ് ഈ നിയമം

ബാധകമായിട്ടുള്ളത്. എന്നാൽ ആയുർവ്വേദ, യൂനാനി, സിദ്ധ മരുന്നുകൾക്ക് ഈ

നിയമം ബാധകമല്ല. ഈ ചികിത്സാരീതികൾക്ക് കൂടി ഇത് ബാധകമാക്കണമെന്ന്

ആവശ്യപ്പെട്ട് കേരള ഗവൺമെന്റ് തന്നെ കേന്ദ്ര ഗവൺമെന്റിലേയ്ക്ക് നിർദ്ദേശം

അയച്ചിട്ടുണ്ട്. ഈ നിയമത്തിൽ ഒരു ഭേദഗതി വരുത്തുന്നതിനെപ്പറ്റി കേന്ദ്ര

ഗവൺമെന്റ് ആലോചിക്കുന്നുണ്ട്. അതുകൂടി നടപ്പിലാക്കുമ്പോൾ കാര്യങ്ങൾ കൂടുതൽ

ഫലപ്രദമായ രീതിയിൽ നടപ്പിലാക്കാൻ സാധിക്കും.

ശ്രീ. ടി. വി. ഇബ്രാഹിം : ഈ നിയമങ്ങൾ ഇവിടെ നടപ്പാക്കിയെന്ന് പറയുന്നുണ്ടെങ്കിലും പത്രമാധ്യമങ്ങളിലടക്കമുള്ള എല്ലാ വാർത്താമാധ്യമങ്ങളിലും ഓരോ ദിവസവും നോക്കിയാൽ ഇതുപോലുള്ള നിരവധി പരസ്യങ്ങളാണ് വന്നുകൊണ്ടിരിക്കുന്നത്. ഇത്തരത്തിലുള്ള പരസ്യങ്ങൾ നിയന്ത്രിക്കാനും ഈ ആക്ട് ഒന്നുകൂടി ഇംപ്ലിമെന്റ് ചെയ്യാനുമുള്ള നടപടികൾ എടുത്തിട്ടുണ്ടോ?

ശ്രീമതി കെ. കെ. ശൈലജ ടീച്ചർ : സർ, ഇത്തരത്തിലുള്ള പരസ്യങ്ങൾ പാടിലായെന്ന് വാർത്താ മാധ്യമങ്ങളുടെ ചീഫ് എഡിറ്റർമാർക്ക് കർശനമായ നിർദ്ദേശം ഗവൺമെന്റ് നൽകിയിട്ടുണ്ട്. തുടർന്നും പരസ്യപ്പെടുത്തുകയാണെങ്കിൽ ഗൗരവതരമായ നടപടികൾ സ്വീകരിക്കുന്നതാണ്.